

پښتو څوارلس سوہ کاله پخوا

ليکوال

ارواښاد علامه عبدالحی حبيبي

تړون

د مطيع الله روهينال په نوم چي د
لوي استاد علامه عبدالحی حبيبي په
سلگونو مقالې راټولي کړي او دهغه
جملې څخه يې په لسگونو مقالو ته
کتابي بڼه ورکړې ده.

د کتاب خانگړيا:

پښتو څوارلس سوه کاله پخوا

علامه عبدالحی حبيبي

(۴)

۲۰۰۵م

يونايټيد پريس، کوټه

د پښتو ادبي غورځنگ اداره

پښتو ادبي غورځنگ کوټه

د کتاب نوم:

ليکوال:

د خپرونو لړ:

چاپکال:

چاپ ځای:

کمپوز، ډيزاين:

خپرنډوی:

Download from; aghalibrary.com

Download from; aghalibrary.com

د سرېزي پر ځای

د پښتو اکاډمۍ پېښور مجله "پښتو" پخوانۍ گڼې چې د لوی استاد ارواښاد پوهاند علامه عبدالحی حبیبی یوه اوږده علمي او څېړنیزه مقاله د پښتو ادب یو ورک څپرکی (پښتو څوارلس سوه کاله پخوا) تر سرلیک لاندې پکښې چاپ شوې وه، په لاس راغلې، څنگه چې مې دغه مجلې سره واپولې او د مقالې ځینې برخې مې ولوستلې نو د هغو څو کرښو لوستلو دې ته وهڅولم چې دغې ارزښتناکې مقالې ته باید کتابي بڼه ورکړم.

د لوی استاد دا علمي او څېړنیزه مقاله د نوموړې اکاډمیک مرکز په خپرېدونکې درې میاشتني "پښتو" مجله کښې په لومړي ځل د ۱۹۶۰م کال د جنوري-دسمبر په گڼه کښې پر یوه ځای د مجلې د لسم مخ څخه تر څلورینځوسم مخ پورې خپره شوې ده، د یادولو وړ ده چې هغه وخت د دې مجلې چلوونکی خیال بخاري او نگران یې مولانا عبد القادر وو. د ټول کال گڼې یې یعنی څلور واړه یې د یوې گڼې په بڼه چاپ شوي دي د مقالې سره د ادارې له خوا دغه څو کرښې لیکل شوي دي، چې دلته یې راوړم، "بناغلی عبدالحی حبیبی مور ته دا

علمي او تحقيقي مقاله پروسخ کال د اگست په مياشت کښه رااستولې وه مور د ښاغلي حبيبي په رسم الخط په ځاي پرېښودې دې او ډيرې گوتې مو پکښه نه دي وهلي" (اداره) هم دغه رنگه دا مقاله دويم وار په همدې مجله کښي د ادارې لخوا خپره شوې چې دغه څو کرښي د ادارې له خوا پرې ليکل شوي دي، "د خدای بخښلي عبدالحی حبيبي دا مقاله څه دېرش کاله وړاندې د ادارې شائع کړې وه اوس يې دوباره په دې غرض بيا شائع کوي چې ښاغلي لوستونکي د پښتو او پښتنو د اصل نسل پخپله کوم تپسونه کوي د هغو په باره کښه څه جواب ترلاسه کړي دې، سره سره به اداره د هغو محقيقينو ليکونه هم وخت په وخت که خیر وی شائع کوي څوک چې د حبيبي صاحب د نظرياتو سره اتفاق نه لري" (اداره)

د پښتو مجلې چلوونکو دغه مقاله دويم وار په څلورو گڼو کښي بشپړه خپره کړې چې لومړۍ برخه يې د ۱۹۸۹م کال د اپرېل په گڼه، دويمه برخه يې د ۱۹۸۹م کال د مئی، جون په گڼه، درېيمه برخه يې د ۱۹۸۹م کال د جولائي، اگست، سپتمبر په گڼه، او څلورمه برخه يې د ۱۹۸۹م کال د اکتوبر، نومبر، دسمبر په گڼه کښي بشپړه چاپ شوې ده، هېره دي نه وي چې هغه وخت د "پښتو" مجلې نگران محمدنواز ظاهر و، او چلوونکي يې ډاکټر راج ولي شاه خټک او پېغله سلمی شاهين وو.

د لوی استاد د مقالو او آثارو په کتابي شکل او دوهم ځل چاپېدو کښي پښتانه زلميان په پوره ډول نه وو بریښ شوي، چې د مرگ استازي د دې پراخي سيمي او درست پښتون پر کور باندي يو بل ستر او نه جبرانېدونکي ناوړين مېلمه کړي. د ارواښاد لوی استاد اوسمهاله ځای ناستی اکاډميسن پوهاند علامه رشادبابا يې را څخه ښل او د تل لپاره يې د هغوی د پوهنيزو او څېړنيزو پېرزوينو څخه بې برخي کړو. کندهاري زلميانو ترزياتي کچي د لوی استاد علامه حبيبي د آثارو چاپ ته ملا ترلې چې ترزياتي اندازې کاميابه هم دي. خو د يادولو وړ ده چې اوس د پښتو ژبي د نور چوپړ په څنگ کښي د ټولي پښتونخوا د ليکوالانو دا دنده ده چې د نوموړو پوهانو (لوی استاد ارواښاد علامه حبيبي او ارواښاد علامه رشادبابا) آثار چاپ کړي.

د لوی استاد دا علمي او څېړنيزه مقاله "پښتو څوارلس سوه کاله پخوا" په دې نيت د کتاب په بڼه کښي چاپوو، چې يوې خواته د لوی استاد څه نا څه حق پر ځای شي او بل د پښتو ادب دغه ورک څپرکی په کتابي ډول مينه والو ته وړاندي کړو، ما چې کله دغه مقاله څو واره ولوستله نو دې تښتې ته ورسېدم چې دغه ارزښتناکه مقاله بايد پخوا لا په کتابي بڼه چاپ شوې وای، ما هڅه کړې چې د لوی استاد ارواښاد علامه حبيبي دغه ارزښتناکه مقاله په خپله اصلي بڼه کښي تاسو ته وسپارم، خدای شته چې ترکومه حده زه د لوی استاد له نشر سره

د پښتو ادب يو ورک څپرکی

پښتو څوارلس سوه کاله پخوا

د بغلان ډبر ليک، د روزگان ډبر ليک،

د غزني لويگان

د پښتو ادبياتو تاريخ لومړی ټوک څوارلس کاله پخوا مالیکلی او چاپ کړی و، خو دویم ټوک يې اوس پښتو ټولني چاپ کړی، مگر افسوس چي دا چاپ بالکل ناقص او نیمگړی دی، او د کتاب نیمه برخه هم نه لري.

د پښتو ادبياتو تاريخ دویم ټوک ډېر نوي تحقیقات او ادبي پلټني لري، چي تر اوسه به چاته معلومه نه وي، او بنيادي چي دغسي هم پتې پاتي شي، او زمانه يې د ليکونکي سره سره د عدم کندي ته لاهوکا، مگر واخلئ له دې کتابه دا يو څپرکی تاسو پخپله "پښتو" کښي خوندي کړی، گوندي د زلمو پکار ورشي، او د پښتو په آئینده پلټنو کښي د دوی رهنما وي.

گمان مبر که بپايان رسيد کار مغان

هزار باده ناخورده در رگ تاگست

کراچي ۳۰ جولای ۱۹۶۰ حبيبي

بلد یم، نو مي د دې مقالې ځيني توري که څه د املاء په حواله او که څه نوره لاس وهنه پکښي شوې وه، نو مي د لوی استاد د نورو څېړنيزو ليکونو په رڼا کښي اصلي بڼي ته بهرته رارولې ده. اوس دغه دی ستاسو په لاسو کښي د لوی استاد يو بل اثر "پښتو څوارلس سوه کاله پخوا" پروت دی لوستلو او پخپلو ليکونو کښي يې د يو موثق ماخذ په توگه د کارولو بلنه درکوم.

په پښتني مينه

محمدصادق ژړک

پښتو ادبي غورځنگ، کوټه، پښتونخوا

اوسېدل، نو که د دوی ژبه پښتو نه وه، ایا کومه بله ژبه وه؟ او هغه ژبه څه شوه؟

دا معقوله خبره نه ده، چي د يو قوم ژبه، په يوه وار ورکه او مړه او تر خاورو لاندي شي، که کومه ژبه هم مري، دا کار قرونه غواړي، نو موږ په ټينگه ويلای شو، چي د دغو خلکو ژبه به يا پښتو وه يا يوه لهجه، چي هغه به هم ډېره پښتو ته نږدې وه.

د دې تاريخي کښالې د حل کولو او سپردلو لپاره چي کوم دلائل او مثبت سندونه زه لرم، هغه دلته په تفصيل سره ليکم.

(۱) د بغلان ډېر ليک

بغلان د کابل شمالي خوا ته د پخواني تخارستان په سيمه کښي ۴۴۱ کيلومتره له کابله ليري دي، او دا يو ډېر قديم د مدينه مرکز و، او دلته اوس د اروپا يوهان په کيندنو او پلټنو بوخت دي، چي د يو لوی زاړه معبد نخښي يې تر مخکي لاندي موندلي دي او له دې پخواني معبده چي غالباً به اورتون (آتشکده) و، په يوناني خط او ژبه يا په يوناني خط او بله محلي ژبي ليکونه پيدا شوي دي، چي تر اوسه د دې کتیبو

يو زر څلور سوه کاله پخوا، يعني د اسلامي دورې په لومړنيو پېړيو کښي د کابل او هندوکش په درو، او د پښتونخوا په ښارونو کښي ځيني محلي د شاهانو کورنۍ پاتي وې چي دوی د هغو پخوانو هفتاليانو (ابداليانو) او هونانو (خانانو) او کوشانيانو بقايا وو، او غالباً دا ابن خردادبه: کابلان شاه او د باميان شيران شاه، او د زمينداور داوران شاه^(۱) او د زوال هفتالي (ابدالي) چي له دوی څخه د مهرگل (مير کهول) کتیبه د روگان په دره شالي کښي شته، دا ټول سره خپلوان وو.

د دغو شاهي کورنيو تاريخ ښه نه دی معلوم، فقط له ځينو سکو څخه د دوی يوڅو نومونه موږ پېژنو، او دا هم نه ده ښکاره، چي د دوی ژبه څه وه؟ خو رسم الخط يې يوناني، اوسره د انگرې، يا کله منگلي هم وو^(۲).

دلته د دې شاهي کورنيو اصل او تاريخ او وقائع ليکنه مقصد نه ده، بلکي د دوی د ژبي څرک ايستل مو پکار دی، او ځکه چي دغه شاهان د پښتونخوا په زړه او زابلستان کښي

(۱) المسالك الممالک د ابن خردادبه، ص ۱۷۰ د ليدن طبع.

(۲) د پېښور موزيم په ډبرليکونو کښي پرې يو منگوی خط هم سته، چي د هونانو (خانانو) د عصر دی.

د محلي ژبي ليکونه نه دي لوستل شوي، او نه ده معلومه چي هغه کومه ژبه وه؟

خو داسي ښکاري چي په عيسوي لومړيو پېرو کښي دوه زره کاله تر اوس دمخه لا هم هلته د اور پرستش جاري و، او په بغلان کښي د سره کوتل پر غونډۍ چي له پل خمري څخه ۱۵ ميله د ايبيک خواته پروت دی، يوه آتشکده کشف شوې ده. فرانز الشيم روت شنتيل جرمني پوهاند د بغلان د ليک يوڅو ليکي لوستي دي، چي په يوناني خط دي، او يوه جمله يې داسي ده "کيردومي بغولانگ"^(۳).

پروفيسر هتنگ جرمني وايي: چي په دې کتيبه کښي د بغلان قديم نوم بغولنگ دی، چي سغدي شکل يې بغدنگ يا بغدنچ و، دال په لام تبديل شو، او آخري جز (انگ) په (آن) واوښت، او بغلان ځني جوړ شو، او په زړه پارسو کښي هم (بغدانگ) د آتشکدي او اورتون معنی لرله^(۴).

اوس به موږ دا کلمه تحليل کړو: بغه يا بگه په ټولو قديمو آريايي ژبو کښي د (خدای) نوم و، د اوستا: بغه، د زري پارسو: بگه، د سنسکرت: بهگه، د روسي: باگو ټول له دغه اصله دي، او دا لغت په قديمو نومو کښي خولا ډير دی، لکه: بغ پور (مغرب يې فغفور دی، يعني د خدای زوی) بغستان

(۳) د شرق او غرب ايتالوي مجله - نومبر ۱۹۵۷ م.

(۴) اريانا. اسد ۱۳۳۶ ش.

(بيستون، يعني د بغ ځای) بغداد بغشور، بگنی، بغلان (د ښارونو نومونه) بغان يشت (د استا يو څپرکی) بغار (په بهسود د ايزنگی کښي) بغاوي (سرپل کښي) بگک (سمنگان کښي) بغيار (واډي کرم).

په پښتو کښي دا کلمه اوس هم شته، خو شکل يې د اوستا په رنگ (بغه) نه دی بلکې د داريوش د بيستون د ليک په ډول بگه^(۵) ته نږدې دی.

بگ، اوس لوی او عظيم ته وايي، چي د خدای صفات دي، وايي پلانی بگ سړی دی، يعني لوی دی، قوي دی، توانا دی، ښايي چي بغه يا بگه هم له صفاتي اسماوو څخه و نه ذاتي، او وروسته د اسم ذات په ډول مشهور شوی وي، لکه رحمان، غفور او نور صفاتي اسماء الله.

د پښتو دا قديم (بگ) هم په ځينو پخوانو نومو کښي تر اوسه سته، لکه: بگرام، بگرامی (کابل) بگل (هرات) بگلا (غزنی) بگ لک (دايزنگی) بگه پای (تالقان) بگی (ترنک).

اما د کليمې دويم جز (انگ) هم د قديمو ښارو د نومو په پای کښي ډېر وینو، مثلاً: سالنگ (د کابل شمال ته دره) يکاولنگ (په دايزنگي کښي)، ښلنگ (د هلمند د ناوې ښار، الي شنگ (د لغمان يوه دره)، اولنگ (د سالنگ په مينځ کښي) مستنگ (بلوچستان کښي)، زرنگ (د سيستان ښار)، پو شنگ (د

هرات غربي خوا ته، گیرنگ (د مرويو ښار)، ورننگ (د غور يو رباط) چي عربي جغرافيا والو دغه اخيرنی جز (انگ) په (انج) اړولی، او دا ښارونه يې پوښنج، بشلنج، مستنج، زرنج، جیرنج، هم ليکلي دي،^(۶) او لکه پروفيسر هتنگ چي وايي: دغه (انگ) او د عربيو (انج) د آتشکدي معنی لرله، او د بغولنگ اوسنی کشف شوي آتشکده يې هم ښکاره دليل دی، او د کابل او هندوکش د درو کوم پاچهان چي د اسلام د ظهور په پېړيو کښي وو، د اکثرو پر سکو هم اورخانې ليکلي شوي دي.

دغه انگ (آتشکده او اور) وروسته په پهلوي ژبه اتهر، آذر بلل شوي دي، چي معنی يې هغه (اور) ده، د بندهش په ۱۷ فصل کښي درې لوی آتشکدي يادي شوي دي، چي يوه (آذر فرويغ) نومېده، او د دې آتشکدي ځای د کابل پر "روښان غره" وو.^(۷)

که څه هم په يقيني ډول نه ده معلومه چي دا "روښان غر" چيري و، خو د نامه له پهلوي شکله چي هغه قديم انگ په پهلوي آذر او د بڼ کليمې لري، بايد دا ووايو، چي هغه به دغه د بغلان آتشکده وه، او ښايي چي بغلان لکه اوس په هغو وختو کښي هم له کابل سره مربوط و.

(۶) احسن التقاسيم ص ۳۰۶ تا ۳۱۲ - اسطخري، ص ۲۳۹.

(۷) يسنای ۱ تا ۱۳۲.

په هر صورت دغه (انگ) يقيناً د اور معنی لرله، او اورتون او آتشکده هم انگ بلل کېده، وگورئ په اوستا کښي د ژانگه (د ژ يعنې بد، انگه يعنې اور) چي د هيشته (بهشت) مقابل او ضد و، او دغه اوسنی کلمه (دورخ) هم له دې څخه جوړه شوه.^(۸)

ځکه چي د اور پرستش د زردشت له عصره بيا تر اسلامه پوري څو زره کاله، د اباسين او آمو او دجلې تر منځ د خلکو عام دين وو، او په هر ځای کښي اورتونونه وو، نو دغه (انگ) د اکثرو ښارو په پای کښي دلالت کوي، چي هغه ځايونه د آتشکدي او معبد په نامه مشهور شوي دي.

په پښتو کښي (انگ)

په پښتو کښي د (انگ) دغه زړه ريښه تر اوسه هم ليدله کيږي: انگار او انگاره ډېر سره او کوټه اور ته وايي، چي د کليمې لومړی جز (انگ) دی، انگل هم په پښتو شور او حدت او تيزي ته وايي، چي د اور صفات دي، د دې کليمې اول جز هم (انگ) دی، او لام له ظرفي اداتو څخه و، لکه بورجل، کتل، زاول، کاول، انگازه هم د تيزی او حدت په مناسبت په اول سر کښي (انگ) لري، انگولا هم د تيز او سوځونکي ريغ دی، ښايي چي د انگریزي Anger (خښم) او Angry (خښمناک) هم د حدت

(۸) يستها ۲ تا ۱۷۰.

او تېزوالي په مناسبت دغه رېښه ولري، او Angel (فرشته) د رڼا او روښنایي په مناسبت هم له دغې رېښې څخه وي.
د ملا فیض الله کاکړ په شعر کښي دا کلمه عیناً داسي راغلي ده.

زرگی بند کړمه په منځ د پانړو پړانگ
سوځي زړه لکه پیلوځی په بلانگ

دا بلانگ مرکبه کلمه ده، بل (مشتعل، بلېدونکي) انگ (اور يعني) بل اور.

دلته دا خبره هم باید هېره نه کړو: چي د بغولنگ (سغدي بغدنگ، او د زړې پارسو بغدانگه) د بغ او (انگ) تر مینځ یو (د) هم شته، چي دا دال په پښتو کښي هم کله په لام اوړي لکه: دیوار = دیوال، غریبل = غلیبل او نور، نو دغه نوم په اصل کښي (بغو د انگ) و، او دا (د) د پښتو اضافي دال دی، چي اوس یې موږ تر مضاف الیه دمخه وایو: (د بغو انگ) يعني د (خدای اور) نو د پښتو د ابدال پر اصولو سم، دغه (بغودانگ = بغدنگ) بغولنگ شو، اما ورسته د دغې کلیمې (انگ) په (آن) واوښت، او دغه (آن) هم د ځایو په نومو کښي تر اوسه مستعمل دی، مگر دا تحول وروستنی دی، مثلاً: گلران (هرات) شملان (هلمند) بغلان (هغه زور بغودنگ) او داسي ډېر د ځایو نومونه چي آخر ته یې (آن) راځي.

د دې خبري یو بل تاریخي تینګ دلیل هم سته، چي په چيني کتابو کښي د بدخشان نوم تر میلاد دوه قرنه دمخه (تسه - نګ - لنگ) راغلی، او بیا د (۶۳۰ع) کال په شاوخوا کښي هیوان تسنگ پخپله سفرنامه کښي (پو - تو - جنگ - نه) او بیا په یوان شي کښي (به - ده - هه - شنگ) ذکر سوی دی،^(۹) چي د (انگ) ټوټه وروسته په (آن) بدله شوې او بدخشان سوی دی.
بل مثال یې دا دی، چي د گوزگانان په غرو کښي یو ځای سنگ چارک سته چي دغه سنگ هم پخوانو جغرافیاوانو (سان) راوړی دی.^(۱۰)

له دې څېړني څخه تاسوته ښکاره سوه، چي د بغودنگ یا بغلان درې کلیمې (بغو - د - انگ) په پښتو کښي زړې رېښې لري، او اوس هم دا درې سره کلیمې مستعملي او ژوندی دي، نو دا نوم په خپل پخواني شکل بالکل پښتو دی.
اوس چي تاسوته د بغودنگ، بغولنگ، بغلان زړې رېښې په پښتو کښي ښکاره سوې، نو په زه دا هم ووايم، چي د بغلان د آتشکډې د لیک، نوري ویلي شوي کلیمې هم پښتو دي.

^(۹) په چيني کتابو کښي د منځنیو پېړیو پلټني، د پتريچ میدد تالیف، د لندن طبع

۱۸۸۷م.

^(۱۰) اصطخری، ص ۲۷۰، حدود العالم ص ۱۹ تا ۶۰.

سنگ هلته برج جوړ کړ، کندهاريان وايي: ميرو په ښار کښي کور کړی دی، يعني په ښار کښي کور اباد کړی دی.

د (کرل) په ريښه کښي د اوستا (کر) او د پهلوي او فارسي (کردن) ورسره نږدې دی، او د ابادولو او تعمير معنا له پخوا پکښي پرته ده، د خرده اوستا په اتش بهرام نيایش (۲۰ فقره) کښي د آتشکدو، په نومو کښي (مينيو کردو) هم راغلې ده. ^(۱۱) مينيو يا مينو (د پښتو د منل له ريښې څخه) د فارسي (خرد) معنا لري، ^(۱۲) او کردو هم کت مت دغه (کيردو) ده، چي د اباد کړي او جوړ کړي معنا ورکوي، او دغه آتشکده، مينيو اباده کړې وه.

په زړه پارسو او پهلوي هم (کرته، کرد) د ښارو په نومو کښي د اباد کړي په معنا، مثلاً پارسه کرته (بازار کاد، او يوناني پرس پوليس په فارس کښي) او نور ښارونه لکه بلاش کرد، خسرو کرد، يزد کرد، بگکرد ^(۱۳) چي معنا يې هغه اباد کړی دی.

د اسلامي عصر په لومړنيو پيړيو کښي چي اوسنی فارسي له پهلوي څخه زيږېده هم (کردن) د جوړولو او ساختن په معنا کله کله استعمالېده، مثلاً خواجه عبدالله انصاري هروي

^(۱۱) خرده اوستا، د پور داؤد ترجمه، ص ۱۳۷، د بمبي طبع.

^(۱۲) يسنا (۱ تا ۲۰) د پور داؤد ترجمه، او مزديسنا و شعر فارسي د دكتور معين تاليف، ص ۳۰۱.

^(۱۳) سبک شناسي ۱ تا ۳۱.

هیردو - مین

دا کلمه هم دوی توتې ده: کير دو - م له (کيردو) څخه په مېر صوتي تغير اوسنی پښتو (کړی دی) جوړېږي، دا نکته مه هېرئ: چي پښتانه د صوتي حروفو په تلفظ کښي ډېر سره مختلف دي، خو زما په خيال هغه تلفظ چي د غرو پښتانه يعني اږيدي او وزير او مسيد او وردگ يې کوي، پخواني تلفظ ته نږدې دي، ښارو ته نږدې ژبي ډېرې مهذبې او تراشلي سوي دي، د بيستون د کتیبې د صوتي حروفو تلفظ هم د دغو قبيلو تلفظ ته نږدې و، او د بغلان د ليک د ږغيزو توريو ږغونه هم دغسي دي.

(کړی دی) د غرو پښتانه تر اوسه هم په مختلفو لهجو ادا کوي: کاکړان وايي: (کړې ده) ځيني پښتانه يې (کيرده - کيرايي دو - کيريه ده) او ځيني يې کت مت هغه (کيردو) وايي. وروستنی (می) منفصل فاعلي ضمير دی، چي هم په پښتو کښي ژوندی او مستعمل دی، او تر مفعول وروسته راځي، نو (کيردومی) کت مت پښتو فعل دی، او ټوله جمله داسي کيږي: کيردومي بغولنگ = کړی دی مي بغلان.

دا خبره هم واورئ: د کرل = کول فعل په پښتو کښي ډېرې معناوي لري، چي يوه زړه معنا يې هم (جوړول، ابادول، تعمير) ده، کاکړان وايي: سنگ هلته بورجل وکاو، يعني

ليکي: يوه ترسا امير، چي د شام په رمله کښي و، له صوفيانو څخه يې پوښتنه وکړه، چي: شمارا جای هست کی انجا فراهم ايند؟ گفت نه - گفت: من شمارا جای کنم، تابا یکديگر انجا فراهم اييد، ان خانقاه رمله بکرد. (۱۴)

دلته هم د کم او بکرد دواړه د ابادولو په معنا دي.

نو د بغلان د کتیبې کيردومي بغولنگ، هم د پښتو (کړی دی می بغلان) دی، يعني اباد کړی می دی بغلان او جوړ کړی می دی بغلان.

په دې جمله کښي (مي) منفصل فاعلي ضمير، موږ ته د ژبي پخوانی گرامري شکل هم راښيي، چي تر اوسه هم ځيني پښتانه قبایل دغه (مي) کت مټ دغسي استعمالوي، يعني د فعل په مينځ کښي نه راوړي، بلکې په اخر کښي وايي.

ځکه چي تر اوسه ټوله دا پيدا سوي کتیبې نه دی لوستي سوي، ښايي چي د ټولو تر تحليل او لوستني وروسته، ځيني نور حقايق هم څرگند سي، خو د دغو اوسنيو الفاظو څخه په لوړو دلايلو، موږ د پښتو بولگه ايستلای سو، او وايو، ښايي چي د پښتونخوا د دغو شاهي کورنيو ژبه به پښتو وه.

(۱۴) طبقات الصوفيه، د استنبول خطي نسخه.

(۲) د روزگان ډبرليک

دوهم دليل چي موږ ته د پښتو څرک، د دغو شاهانو په کورنيو کښي راکوي، د دوی نومونه دي، مثلاً يوه کورنی شاهان چي د هیوان تسنگ چيني سياح په وخت (۶۳۰م) او دوو کونگ بل چيني سياح (۷۶۰م) په عصر کښي پر گندهارا او اټک تر ټيکسلا پوري مسلط وو "کشتريان" دي، چي دا نوم د پوهاند مارکوارټ په قول (کشه تريه) او په زړه پارسو او سنسکرت کښي هم وو. (۱۵)

لکه چي ما په مفصل ډول، د دې کلیمې شرح د پښتو ادبياتو په لومړي ټوک کښي کړې ده، اصل يې د پښتو (کښه توره) او د پير روښان د خير البيان په ډول (تور کښ) دی (۱۶) او له دغو څخه د يوه پاچا نوم (لکه تورمان) و، لکه تورمن يعني شمشيرزن، پښتو نوم دی.

نور برهمني پاچهان چي د مسيحي اوومي پېړۍ په اوله برخه کښي پر کابل او د هغه پر نژدو ځمکو حکمرانان وو، دا دي:

(۱۵) اسلامک انسايکلو پيډيا ۱ تا ۶۴۳ د ايران شهر په حواله.
(۱۶) وروسته به د پښتو بيت په شرح کښي د دې کلیمې تفصيل راسي.

کله: مشهور په لويه - نوم يې کوي لر دی، يعني کوي او هونبنياري او سرداري لرونکی، (د کوي به وروسته وکړم) اما لويه د پښتو لالا او د مشر لقب دی - تر اوسه هم هر هندو ته مجازاً لالا وايي.

سامند: لومړی جز يې (سا) په ساهو کښي سته، چي په مسکوکاتو کښي (سها) هم راغلی دی. دويم جز له (مندل) څخه دی، يعني ساميدونکی، چي سامننه هم کښل سوی دی. کمرو يا کملو: دی په لام او بنستی دی، يعني رنگين او رعنا او ښايسته، چي تر اوسه هم کمرو نوم په پښتو کښي سته، يوه پښتو ناره ده:

کمره مير ولاړه پر ډبره
راسه خولگي راکه
نامېده سي د لوی باري له دره

جيه پاله: څيه = زئی پالونکي، يعني قوم پالونکی پا ژوند پالونکی.
اننده پاله: انند يعني عيش پالونکی، خوشحال خان وايي:

خو به غم د مال و ملک، د دين و دل کړم
چي لا ستا له غمه روغ گرځم انند دی
(ص ۴۱۳)

تروجن پاله: تروجن پالونکی، يعني توريالی پالونکی.

سپاله پتي: سپاه له پت ساتونکی او د لشکر پتي او مشر، د فارسي سپهيد^(۱۷).
پدمه: په دمه يعني په شوکت او دمدمه او مجليل او شوکتاماب.

خودويه که: د اوريدو خدويي او د تجليل کاف، خدايک.

ونړکه: وړک د (وړ) يعني فاتح تجليلي مصغر.
د دغو پاچهانو فقط نومونه له سکو څخه معلوم سوي دي.^(۱۸)

هم په دغو وختو کښي چي د لوی کوی شوانگ (کوشان) انحطاط د درييمي مسيحي پېړۍ په اوایلو کښي شروع کېده، په باختري کښي، کيدارا، د کوچنو کوشانيانو د سلطنت سته تينگه کړه، (کوی) د پښتو په ادب کښي (کاوه) راغلی دی، چي په ويدا کښي د سردار او پوه او دانا، او په اوستا کښي د پيشوا معناوي لري^(۱۹)، دا لغت د اکثرو زړو نومو په سر کښي وو، لکه کوشان، کيخسرو، کاوه او نور، نو کيدار هم (کي دار - کي لار - کي لرونکی يعني سردار او پيشوا او هونبنيار) و، چي دا کلمه تر اوسه هم د نورستاني خلقو په ژبه کښي (کتور)

^(۱۷) د پتي شرح وگورئ: د پښتو ادبياتو لومړی ټوک، ص ۷۵.
^(۱۸) د اسلامک انسايلکلو پيډيا د افغانستان آرټيکل، د لنگورت ډيمز سکه شناس په قلم.

^(۱۹) تفصيل يې وگورئ: د پښتو ادبياتو تاريخ، لومړی ټوک ص ۱۰۲.

پاته ده^(۲۰) او د کندهار د غربي خوا د غره پر سر چي کومي زړې ابادي دي، هغه (کيتور) بولي، ملاعبدالباقي کاکړ وايي:

پر کيتور باندي وځي—
څو دي ديدشي نندارې دي

د کيدار نوم خو پښتو دی، مگر د ده يو زوی (پيرو) نومیده^(۲۱) چي (پيرو، پيرا، پير، پيرک) نومونه تراوسه په پښتو کښي سته.

تر دغو شاهانو وروسته چي په (۴۲۵) عيسوي کال د هفتاليو (ابداليو) دولت جوړ شو، د دوی لوی پادشاه (اخشنور) و، (۴۶۰) چي د ده نوم په خدايې نامو او عربي کتابو کښي اخشنور، اخشوان يا خشنواز راغلی دی، خو د کريستن سن په قول د دې کليمي اصل له خشيون سره نښلي، چي په سعدي کښي د پادشاه په معنا و.^(۲۲)

د افغانستان د تاريخ ليکوال بناغلی کهزاد وايي: چي دا اخشنور، پر گهر، معنا لري^(۲۳) خو ده د کليمي تجزيه او شرح نده کړې، چي دا معنا له کومه راوتلې ده؟

^(۲۰) د چارلس ميسن سفرنامه ۱ تا ۲۳۲ د لندن طبع ۱۸۴۲.

^(۲۱) د افغانستان تاريخ ۲ تا ۴۳۷.

^(۲۲) ساسانيان، ص ۳۸۵ د ميولر د متون سعدي ۱ تا ۱۰۸ په حواله.

^(۲۳) تاريخ افغانستان ۲ تا ۴۵۷.

او پر کوم فيلا لوژي تحليل بناده؟ او ځکه چي ده کوم علمي دليل ندي پيش کړی، نو قول يې سنديت نه لري.

خو د کريستن سن هاليندي پوهاند خبره سمه ښکاري، او دا کلمه داسي تجزيه کيږي: خش = کش = کښ د هغه قديم کش تري = کښ توري رينې څخه دی، چي اخشن = خشن = کښن ځني جوړ شوی دی، دوهم جز يې (وړ = ونړ) دی، چي په پښتو فاتح او وړونکی دی، نو کښنور = کښنور = خشيون = اخشنور ټوله يوې رينې ته ورځي، چي معنا په پښتو، کښ وړ، يعني کشتريه فاتح (تور کښ فاتح) ده، او د دي (تور کښ وړ) پاچا چنگونه او فتوحات له ساساني فيروز شاه سره مشهور دي.^(۲۴)

د دغو هفتالو (ابدالو) څخه چي په زابل کښي پاچهان وو، او په سکو کښي ځانونه جاولی = زاولی بولی، تورامانا (توره من) او د ده زوی مهراکولا (ميرکهول، لمر کهول) د (۵۰۰ع) په شاوخوا کښي د هند مشهور فاتحان دي.

دغه مهراکولا د ابداليو مشهور فاتح، دوې کتيبي لري، چي د کندهار په شمالي (۴۰) ميلي روزگان کښي د شالی په دره کښي پر ډبرو ليکلي سوي دي.

د آکسفورډ د پوهنتون د تاريخ استاد بناغلی بيور دغه کتيبي کتلي، او يوه مقاله يې د پيښور موزيم په مجله کښي پر

^(۲۴) ساسانيان، ص ۳۸۴.

ليکلې ده، دی وايي: دغه د روزگان کتیبې له هغو درو نورو هفتالی لیکنو سره چې په توچي (وزیرستان) کښي پیدا سوي، او اوس د پېښور په میوزیم کښي خوندي دی، ډېر مشابهت لري، خو تر اوسه دغه د وزیرستان لیکني ندي لوستلي شوي، خو یوه له دغو څخه په منگولي خط او بله په یوناني خط ده، او دوی په دوو ژبو دي.

د پښتو موزیم نمبر ۴۱ وزیرستاني کتیبه په کوفي رسم الخط ځيني عربي کلمات هم لري، چې (الله ﷻ) او (محمد ﷺ) پکښي ښکاري، او نور منگولي توري دي.

پروفیسر بیور وايي: د روزگان یوه ډبره چې ښه روښانه ده، په یوناني رسم الخط دا الفاظ پکښي لیدل کیږي:

"باگوس شاهو زاولو مهروز کی"

بیور وايي: دغه پاچا چې نوم یې دلته راغلی دی، هغه د هون پاچا مهرا کولا به وي، چې د (۵۰۰ع) په خوا و شا کښي پاچهي لرله، او د ده اصلي نوم لا تراوسه نه دی معلوم چې څه و؟ د دې الفاظو ترجمه دا ده:

"خدای مقدس پادشاه زابلې مهرا" (۲۵)

۱. اوس موږ دا الفاظ په ژوره کتنه گورو، چې څنگه دي؟

باگو هغه بگه، بغه او د پښتو بگ دی، چې معنی یې عظیم او خدای ده (شرح یې د بغلان په کلمه کښي تیره

سوه) پس له دې کلیمې (س) لیدل کیږي، چې ښاغلي بیور (ری) ورسره زیاتوي، او کلمه (سری) لولي، مگر ښايي چې دغه (س) د (باگو) سره یو ځای، او کلمه (باگوس) (باگوس = باگويز) وي، او دا پښتو (ایز = ایخ = ایس) د نسبت لاحقته Suplix ده، چې معنی یې کیږي: (خدای، الهی، مقدس).

۲. شاهو یا ساهو په پښتو کښي سته، چې کله علم وي او کله صفت. وايي چې دغه کلمه او شاه او شار او شیر او شهر ټول له قدیمي کشتريه کښن تور څخه راوتلی دی (۲۶) چې شار د غرجستان او شیر د بامیان او پاچهانو القاب وو (۲۷) او د زابل او کابل د پاچهانو معاصر وو، په پښتو کښي تراوسه شاهوزی او شاهو خیل سته. (۲۸)

۳. زاولو منسوبه کلمه ده زاول ته، چې جاول او جاوله هم تلفظ کېده، او زابل یا زابلستان له غزني څخه د هلمند تر غاړو پوري ځمکه وه، او دغه اوسنی جاغوری او اجرستان او روزگان یې مرکزي سیمي وې، چې کتیبه هم په دره شالي کښي ده، چې له کندهاره د روزگان لار

۲۶) ایرانشهر د مارکوارت تالیف.

۲۷) ابن خرداد به ص ۳۹ د لندن طبع ۱۳۰۶ هـ تاریخ الیعقوبي ۳ تا ۱۳۱.

۲۸) وگورئ: مخزن افغاني د نعمت الله او حیات افغاني او صولت افغاني.

اجرستان او جاغوري او غزني ته پر دغه دره ځي^(۲۹) دا د نسبت (و) اوس هم د پښتو په ځينو صفاتو کښي سته. لکه خېټه - خېټو، بریت - برېټو، غوړ - غوړو، خو په مکاني نسبت کښي اوس نه راځي.

۴. بله کلمه په دې کتېبه کښي مهروزکي Mihrozki ده. چي د بيور په خيال دا نوم هغه، مهرا کولا، دی. ما د پښتو ادبياتو په لومړي ټوک (ص ۷۵) کښي تفصيل ليکلی وو، چي کولا په ويدي ژبه د کورنۍ او خاندان معنا لري. اوس موږ (کهول يا کول يا کاله) ورته وايو، دا کلمه د شېخ رضي او شېخ نصر لودی په شعر کښي (کهاله) او د سلېمان ماکو په تذکره (۱۲۶۱ هـ) کښي کول وه^(۳۰) پښتانه تراوسه هم وايي: پايڼد کول (خاندان پايڼده) مامد کهول (خاندان محمدزی).

امامهر هم په پښتو (مير، مر، لمر، نور) دی د لورلایي ترينان تراوسه هم لمر (مير) بولي، نو مهرا کولا = ميرکول = د لمر کهول = د لمر له خاندانه دي، دا نوم تراوسه هم په پښتو کښي ډېر مستعمل دي: لکه ميرخان، ميرو، ميرا (مونث: مورا) او هغه زوړ مير کهول هم اوس ميرگل شوی، او زوړ مفهوم

(۲۹) اريانا، شماره (۶۱) زما مقاله زوال، کاول.

(۳۰) وگورئ: پټه خزانه، ص ۷۱، پښتانه شعرا، لومړی ټوک ص ۶۵.

يې له اذهانو څخه وتلی دی، شاه گل (شاه کهول) او ماه گل (مها کهول) هم دغه ريښې لري.

مگر دلته بايد دا خبره هم وڅيړو: هغه زوړ (مهراکولا) چي په سنسکريت کښي هم و، او د دې کورنۍ پر مستکو کاتو ليکلي دي، څنگه دلته (مهروزکی) سو؟

دا مشکل هم پښتو په ښه ډول حل کوي: په پښتو کښي له پخوا څخه يو بل نوم دغسي سته (ميرويس) چي د مردان په سيمه کښي د پېښور شمال مشرقي خواته يوځای (ميرويس) سته، او د هوتکو مشهور مشر ميرويس خان کندهاری خو هر څوک پېژني.

دا نوم هم د پخوانو يادگار دی، او پښتانه يې تجليلاً مصغر کوي، ميروسکی، ميروڅکی وايي، او دا شکل کټ مټ هغه دی، چي د روزگان پر ډبرليک سته.

مير هغه مهر، لمر، آفتاب دی، ويس يا ويسه يا ويسيا د کلي، قبيلې، کورنۍ په معنا په سنسکريت او اوستا کښي هم وو، (ويس پتي) د کورنۍ پتي او ساتونکی وو^(۳۱) او د گيگر الماني محقق په قول په ريگويدا کښي هم ويس (ټبر، کورنۍ) ته ويل کېده^(۳۲) نو ميرويس هم کټ مټ هغه (مهراکولا) او مير

^{۳۱} کيمبرج هستري آف انډيا ۱ تا ۹۱

^{۳۲} د شرقي ايرانيانو تمدن ۱ تا ۲۶۶ د دې کليمې تفصيل وگورئ: تاريخ ادبيات پښتو ۱ تا ۷۷.

کول دى، چي معنا يې هغه د لمر کورنى ده، او ميروسکى د دې کليمې تصغير دى، چي داسي تجليلي مصغرات پخوا ډېر وو، او شرح به يې وروسته وسي.

له دې ليکنې څخه داسي ښکاري: چي مهروسکى = ميرويس = ميرکھول = ميرکولا (ميرگل د پښتنو هفتاليو (ابداليو) يو خداى او مقدس پاچا وو، او دوى هغه وخت خپل پاچا ته د تقدس په نظر کاته، او القاب يې (خداى، الهى) وو. (۳۳)

دا چي زه دغه کتيبه پښتو ته نږدې بولم، يو بل گرامري دليل هم لري، د دغو کليماتو ترکيب او نښلونه د پښتو پر اصولو سمه ده، تر اوسه هم د پښتو گرامر يوه مسلمه قاعده دا ده: چي صفت يا صفات تر موصوف دمخه راځي، خو په فارسي کښي دا قاعده بالعکس ده، په پښتو وايو: تور آس، چي په فارسي "اسپ سياه" ورته وايي.

۳۳. د دې کتيبي تفصيل د بيور د مقالې په فارسي ترجمه کښي ولولئ، سرود د کراچي طبع ۱۴ اگست ۱۹۵۹ م. د دې ډبرليک پر لويه خوا يو څو عربي توري هم ښکاري، چي (حسن) يې لوستل کيږي، خو بله کلمه هم خړبول يا خړبوست ښکاري، گمان کوم چي دا به هغه ملک تاج الدين حسن سالار خړبوست وي، چي د غور د ټولک حکمران و، او په (۶۲۱هـ) قاضي منهاج سراج د ده په امر اسفزار ته تللى و، (طبقات ناصري ۱ تا ۶۹۸)، مگر دا توري ښايي چي تر ۶۰۰هـ وروسته ليکل شوي وي، ځکه چي د خط ډول يې د دغو وختو دى.

په دغه کتيبه کښي هم ټول صفات ترخپل موصوف دمخه دي:

"خداى شاه زاولى ميروڅکى"

درې صفته ترخپل موصوف دمخه دي، او داهم ښايي چي د ژبي د ساختمان اثر وي، د دغي کتيبي په مقابله کښي د بغ دت بن بغ کرت، د پارس د يو شاه (۲۲۰ ق م) د سکې ليک وگورئ، چي صفات ټوله تر موصوف وروسته دي.

"بغ دت، پر ترکه، زى بغى، بغ کرت" (۳۴)

يعني: بغ دت (بغداد، د شاه نوم) پر ترکه (د کورنى نوم) زى (از يعني زوى) بغى بغکرت (خداى بغکرت، چي د پلار نوم يې دى).

دا وو زموږ هغه دلایل چي د پښتو څرک مو د اسلام په لومړيو زمانو کښي ځني وايستلي، اوس به نوراسو خپل اصلي مطلب ته چي د لويکانو يا لويکانو کورنى ده.

لويکان څوک وو؟

د دې کورنى تاريخ هم لکه هغه نوري کورنى، ډېر څرگند نه دى، فقط د (لويک يا لويک) نوم ذکر سوى دى. لنگورته ډيمز مشهور انگليسي سکه شناس مورخ ليکي:

۳۴. سبک شناسي ۱ تا ۱۳۰ د تهران طبع

د (۲۶۰هـ) په شاوخوا کښي د غزني محلي حکمران (شاه لويک) بلل کېده، خو د ده شخصيت مجهول دی. د کابل د هندو شاهانو سره متحد و. او دا گمان کيږي چي دی به هم هندو و. بيا نو بلکاتگين د سامانيانو له خوا پر غزني غالب شو. او په (۳۵۹هـ) يې لومړی پلا دلته سکه ووهله، تر "بلکا" وروسته "پیری" د غزني پاچا سو، چي د "لويک" او د کابل هندوشاه سره متحد وو، څو چي سبکتگين په (۳۶۷هـ) له پروانه پر ده حمله وکړه، غزنی يې ځني وینو.^(۳۵)

دغه "لويک" يو سړی نه و، بلکې لويه کورنی وه، چي په غزني او گردیز او نورو شاوخوا ځايو کښي سلطنت کاوه، او د کابل شاهانو او د زاول د رتبيلانو سره متحد وو، او مؤرخانو يې ذکر داسي کړی دی:

(۱)

ابو سعيد عبدالحی بن ضحاک بن محمود گردېزی، چي د (۴۴۰هـ) په شاوخوا کښي ژوندی و، د يعقوب لیث صفاري په احوال کښي داسي ليکي:

"يعقوب غزني ويناوه، او بيا گردېز (گردیس) ته ولاړ، او د ابو منصور افلح بن محمد بن خاقان، د گردیز له امير سره يې جنگ وکړ، خو دې امير لس زره درهمه ججه ومنله، بيا نو

^{۳۵} اسلامک انسايکلو پيډيا، د لندن طبع ۲ تا ۱۵۴

يعقوب بلخ په (۲۵۶هـ) کال ونيو، او د هغه ځای نوشاد (نوشار) يې وران کړ.^(۳۶)
دغه افلح د گردیز امير هم له دغو "لويکانو" د کورنی و، چي شرح په يې وروسته راسي.

(۲)

د نظام الملک په سياست نامه کښي چي د (۴۸۵هـ) تاليف ده، د الپتگين جنگونه له کابلي او غزنوي اميرانو سره راوړي او وايي چي الپتگين د باميان له امير سره چي (شيرباریک) نومیده جنگ وکړ، او دغه شير يې ونيو بيا يې نو وباڅښه، وروسته يې پر کابل حمله وکړه، او د کابلشاه زوی يې ونيو، دا د کابل شهزاده د "لويک" زوم و، او د غزنین امير "لويک" هم وتښتېد، سرخس ته ولاړ.^(۳۷)

له دې روايته ښه معلوميږي، چي د دې کورنی نوم (لويک) و، او د دوی خپلوي له کابلشاهانو سره هم ښکاري، الپتگين په (۳۵۱هـ) غزني له "لويک" څخه نيولی و، او بيا چي په (۳۵۲هـ) دی مړ سو، او زوی يې اسحاق د غزني پاچا سو نو "لويک" بيا پر غزني حمله وکړه، خو ساماني پاچا، منصور بن نوح د اسحاق په مرسته و، نو غزنی بيرته اسحاق ونيو.

^{۳۶} زين الاخبار، ص ۶ د تهران طبع.^{۳۷} سياست نامه، ص ۱۲۲ د تهران طبع.

د اسحاق تر مرگ وروسته په (۳۶۵هـ) امير "پيرى" د ده پر ځاى پر غزني کښي کښېنوست، مگر د غزني خلکو بيا امير "لويک" راوغوښت، او لويک د کابلشاه د زوى په کومک پر چرغ (د کابل جنوبي خوا ته د لوگر پر سيمه) حمله وکړه، خو دلته امير سبکتگين دوى مات کړل، او پخپله په ۲۷ د شعبان (۳۶۶هـ) د غزني پر تخت کښېنوست. (۳۸)

(۳)

منهاج سراج جوزجاني (۶۸۵هـ) د سبکتگين په احوال کښي داسي ليکي: الپتگين غزنى او زاولستان فتح کړه، او امير "لويک" يې له غزني څخه وويوست، تر اتوکالو، وروسته چي الپتگين مړ سو، او زوى يې اسحاق پاچا سو، نو دى له "لويک" سره ونښت خو مات سو او بخارا ته ولاړ، ده له منصور بن نوح څخه کومک واخيست، بيا راغى او غزنى يې ونيو، او تر ده وروسته ملکاتلگين پاچا سو، او تر ملکا وروسته امير پيري (پرى) کښېنوست، خو خلکو بيا "لويک" راوغوښت، "لويک" د کابل شهزاده (په کومک) له ځانه سره راوست، مگر

په چرخ کښي امير سبکتگين پر دوى حمله وکړه، او ډېر يې ووژل، دوه پيلان يې هم ځني ونيول. (۳۹)

د طبقات ناصري په مختلفو نسخو کښي دغه نوم "انوک" هم راغلى دى، چي صحيح نه ښکاري، او دغه اخيرنى "لويک" چي په چرخ کښي د سبکتگين له لاسه مات سو، هم په دوو نومو ابوبکر او ابوعلي لويک بلل سوى دى، او داسي ښکاري چي مسلمان و، خو له دغو درو ډول (لويک، انوک، لويک) څخه وروستنى املا صحيح ده.

(۴)

محمد بن علي بن محمد بن حسن بن ابوبکر شبانکاره چي مجمع الانساب يې په (۷۲۵هـ) ليکلى دى هسي وايي:
"الپتگين د باميان تر نيولو وروسته کابل ته راغى، په دې وخت کښي د غزني ملک يو کافرو، چي "لويل" (لويک) نوميده، ده خپل زوى د (۳) زرو لښکرو سره مقابلې ته راواستاوه، خو الپتگين د لويک زوى ونيو، خلعت يې ورکړ، خپل پلار ته يې ولېږه، چي په تا اړه نه لرم، د هندوستان غزا له ځم، خو هغه کافر سلامي نه سو، نو الپتگين هم غزنى محاصره کړ، پس له دوو مياشتو يې ونيو، او تر څلورو مياشتو وروسته "لويک" او د ده زوى چي د غزني په کلا کښي وو، ونيول سوه،

(۳۹) طبقات ناصري ۱ تا ۲۶۸ د حبيبي طبع، کوټه.

(۳۸) افغانستان تر اسلام وروسته (خطي) ص ۶۹ د حبيبي تاليف، او اسلامک انسايکلو پيډيا لومړى ټوک د افغانستان آرټيکل.

مگر چي دوی ظاهراً مسلمان شول، نو الپتگین هم ايله کرل، خو د دوی زړه پاک نه وو، هندوستان ته وتښتېدل او له هغه ځايه يې لښکر راوست، د دې پلا الپتگین د دوی مقابلې ته سبکتگین ورو لېږه، او دوی يې مات کرل، دېرش پيله يې هم ځني ونيول، او "لويک" وتښتېد.

دا انتخاب د مجمع الانساب له يوې قلمي نسخې څخه دی، چي د "لويک" پر ځای يې د غزني د ملک نوم "لويل" هم ليکلی دی، مگر دا نوم هم کاتبانو مسخ کړی دی، چي اصل يې هغه "لويک" و.

دا نوم د پښتو (لوی) تجليلي مصغر دی، چي په مختلفو لهجو کښي ږغيز توری اوږي: (لوی، لوی، لوی، لوی، ل وی) ويل کيږي، د طبقات ناصري لويک او د سياست نامي لويک دواړه صحيح دي، او د يوې کليمې دوې لهجې دي، مگر (انوک) ښايي چي د کاتبانو غلطی وي.^(۴۰)

^(۴۰) دا تاريخي پښتو کلمه (لويک) هر کله ناپوهو کاتبانو د نابلدی په سبب مسخ کړې او رنگ رنگ يې ليکلې ده، د دهلي د سلطان ناصرالدين محمود په دربار کښي يو مشهور فارسي ملک الکلاء فخر الملک عميدالدين لويکی مستوفي جميع ممالک هندوستان (متولد ۶۰۱هـ متوفي تر ۶۸۳هـ دمخه) تهر سوی دی، چي د دغي لويکي کورنۍ له پاتو خلکو څخه و، او د ټول هند مستوفي الممالک هم و، او پخپل عصر کښي عميد لويکي بلل کېده، مگر دا کلمه هم کاتبانو مسخ کړه، او په کتابو او تذکرو کښي نونکي، تولکي، بومکي، لويکي، ديلمي وکښله سوه (وگورۍ: بزم مملوکیه ص ۲۰۳ او د فارسي قديم شعرا د دکتور اقبال حسين تالیف) د منتخب التواريخ مؤلف عبد القادر بن ملوکشاه بد اوني خو دغه

لوي په پښتو عظيم او بزرگ او مشر او سردار ته وايي، اوس هم لويان د قوم مشران او سرداران بولي، او دا هم لکه رتبيل او شير او کيدار او کشتري د کورنی لقب او تجليلي نوم و.

وروسته چي د لويک پښتو شعر راوړم، تاسي ته به ښکاره سي، چي په هغه کښي لويان، لویا هم راغلي دي، او دا نوم (لويک) د (لوی) تصغير دی، چي دا تصغير هم په پخوانو زمانو کښي عام رسم و، او خاص بيا د شاهي کورينو په نومو کښي رواج و.

د پختيا پښتانه تراوسه هم د افغانستان شاهي کورنۍ پايښک يا پايښک کهول بولي، ځکه چي دوی د سردار پايښه خان له اولادې څخه دي.

کلمه صحيحه (لويکي) ليکلې وه، مگر د منتخب په چاپي نسخه (د کلکتې طبع ۱۸۶۸م) په اول جلد ۷۰ صفحه کښي تولکي، او په ۹۶ صفحه کښي نونکي، او په دريمه صفحه کښي لويکي چاپ سوه.

په کراچي کښي د ښاغلي دکتور کرنل رشيد سره يوه د منتخب التواريخ مصوره صحيحه نسخه سته، چي غالباً د مولف په عصر کښي ليکل شوې ده، هلته پر (۱۵ ورق) باندي په واضح ډول عميد: لويکي" او بيا مگر دا نسبت دغسي ليکلې شوی دی، نو ښکاري چي نورو تذکره نگارانو دا کلمه غلطه لوستې او مسخ کړې ده بعضو پوهانو ويلي دي: چي دا کلمه تولکي ده، او تولک د ديلم يو ښار وو.

صحيحه خبره دا ده، چي نه تولک په ديلم کي وو، او نه عميد تولکي دی، بلکه دا کلمه په صحيح شکل (لويکي) او دا شاعر دغي قديمي کورنۍ ته منسوب وو، او ځکه چي په هند کښي په سنام کښي اوسېدی، نو سنامي هم بلل شوی دی.

په تاريخي نومو کښي هم دغه تصغير ډپر دی: بارک، اڅک، سنک، خټک، هوتک، شیتک، د پښتنو د نیکونو درانه نومونه دي، زمړک، شیرک، ببرک، خیرک او داسي نور ډپر نومونه تراوسه هم په پښتنو کښي سته. د سلطان محمود مشهور وزیر حسنک هم دغسي نوم و، د دغو لویکانو زمانې ته نږدې ځيني تاريخي نومونه هم داسي وو، مثلاً فور د هندوستان شاه وو،^(۴۱) چي د مجمل التواريخ مولف، ملک الملک هندوان بللي دي^(۴۲) او البیروني هم په تحقیق ماللهند او فردوسي په شهنامه او رشیدالدین په جامع التواريخ کښي هم فور راوړی دی، دا نوم د مهابهارت په ترجمه کښي پرج و، چي پلوتارک یوناني مورخ (پروس) لیکلی، او عربي مورخانو هم فور ملک الهند راوړی دی.^(۴۳)

خو ابوالفرج رونی (د لاهور فارسي شاعر) د غزني د یو شاه په مدح کښي وايي:

تیغ تو بقره بستده باج ازخیل ختا و خان ایلک
ادارتو خورده خان و قیصر مامور تو بوده "رای فورک"^(۴۴)

(۴۱) تاریخ بیهقي ۱ تا ۱۰۰.

(۴۲) مجمل التواريخ ص ۱۰۸.

(۴۳) تاریخ الیعقوبي ۱ تا ۱۱۶ طبع نجف ۱۳۵۸ هـ.

(۴۴) دیوان رونی، ص ۶۵ د تهران طبع ۱۳۰۴ ش.

بل دغسي تجليلي مصغر نوم مهروز کښي (میرويسک) دی، چي دمخه مو د روزگان د کتیبې په شرح کښي د هغه اصل او کیفیت ولوست. دغسي هم خودویکه (خدایک) هم دمخه ذکر سو، او ابن خرداد به هم د قدیمو شاهانو په نومو کښي غوزک، نیزک، فورک راوړی دی.^(۴۵)

نو په دغه ډول لویک هم د لوی تجليلي مصغر شکل دی، چي د پښتنو د نوم اینلولو له عامه رواجه سره هم سم دی، دا چي دوی شاه ته شاهک یا شاهو وایي، یا بابا ته بابک او بابکو وایي، دا سپکتیا نه ده، بلکې د عزت او احترام او تجلیل او تحبیب علامه ده.

د لویکانو یو پښتو بیت

مرحوم باز محمد کندهاری قادری چي د کراچي په ملیر کښي خانقاه و، ده د ډبره غازیخان په بلوڅو مریدانو کښي یو فارسي کتاب گوتی موندلی و، چي د سر او پای پاني یې لوږدلي وې، نو ځکه د کتاب د مولف نوم او د لیکلو تاریخ یې نه وو ښکاره، خو د خط او کاغذ له لیدني څخه ما دا تخمین کاوه، چي باید د (۹۰۰ هـ) په شاوخوا کښي لیکلی سوی وي، خط یې اخرنی نسخ و، اکثر و حروفو یې ټکي نه درلودل، هره (چ) په (ج) او پ (ب) او گ (ک) لیکلي و، او داسي ښکارېده،

(۴۵) المسالك الممالک د ابن خرداد به، ح ۴۱.

چي ليکونکي به يې په ژبه نه پوهېدی، او ډېر کلمات يې مسخ کړي وو، يا دا چي منقول عنها نسخه به دغسي مغلوپه وه. دا کتابگوټی يو څو حکايات وو، چي موضوع يې د شيخ سرور د کراماتو بيان و، چي اوس يې فقط ۳۳ پاڼي پاته وې.

د کتاب ژبه او د فارسي ليکلو ډول يې داسي و، لکه د غزني او غوري دورې فارسي نشر، چي بنسايي د ۶۰۰ هـ په حدودو کښي به تاليف سوي و.

د دې کتابگوټي نورو حکاياتو د تاريخ له نظره، کوم اهميت او قيمت نه لاره، صرف د هغه شيخ د کراماتو حکايات او هغه هم له عقله ليري غرايب او څوارق وو، دا کتاب په ۱۹۵۷م ماته د کتلو لپاره هغه مرحوم راکی، چي تر کتني وروسته مي بيرته ورکړ، نه پوهېږم چي بيا څه سو؟

د دې کتابگوټي پر (۱۵) پاڼي باندي يو حکايت ليکلي وو. چي د تاريخي لحاظه ډېر مهم و. نو هغه ما کټ مټ نقل کړ. او پس له دوو کالو اوږدې مطالعې او پلټني موفق سوم چي هغه په حقيقي ډول ولولم، او مبهم کلمات يې سم وليکم.

دلته هغه حکايت لومړی په هغه اصلي املا راوړم، او خپلي څېړني پر زياتوم، چي زما په فکر د پښتو ادب په تاريخ کښي ډېره بها لري، او يو قيمتي گران اثر دی.

حکايت (په اصلي املاء)

ابوحامد الراولي را در تاريخ غزنه از حسن صفاني روايت است: که در بلده غزنه بر داب بامبان مسجدیست عظيم، که آنرا مرلت افلخ لويک خواندندی، واین بيحانه عظيم بود، که و حومر لويک بر خدمت رسل و کابلساه کرده بود.

چون بسرش خانان به مسلمي آمد، صنم لويک را نيارست شکستن، و انرا دران مرکت بزمين اندر کرد و بتالو سيمينه در نهاد، کابلان ساه خجل اين بيت فرستاد بلستان خلجيه که لويک گفت:

بزم کزن سحيد لويک لوی انو بويلا لوما
کسه تر بير ا غلوم بلوم مملا تيزيو بملا

خانان باز بکيش هندوان ساه شد، و چون نيسه او افلخ بشانی بنست محانه لويک بر کند و مزلت بکرد.

جنين روايت کنند: چون سلطان سخی سرور باين مزلت شد گفت: "بوی صنم شنوم نیک دید و کشف سدس، زمين برکافت و صنم لويک برکشيد، در مالوت سيمينه نهاده، انرا بشکست وسيم را بنای مسجد داد و بکرامت ان ولی الله، بوی کفر و هندوی از شهر غزنه برجاست" (ورق ۱۵ خطی)

ځکه چي د دې کتابگوټي نوم ماته نه دی معلوم، او نه يې مؤلف څرگند دی، نوزه د موضوع په لحاظ دا کتاب

(گرامات سخني سرور) بولم، او هرځای چي (گرامات) یاد سي، مقصد به دغه کتاب او دغه حکایت وي:

سپړنه

اوس د دې حکایت یوه یوه کلمه سپړم، او تجزیه یې

کوم:

۱. ابو حامد؟ دا کنیت ښکاره ویل کیږي، خو زه ابو حامد نه پېژنم چي څوک و؟ د رجالو او تاریخو په کتابو کښي ماته نه سو معلوم.

۲. دوهمه کلمه په اصل کښي (الراولي) ده، چي زما په خیال صحیحه (الزاولي) ده، "زاوُل" یا زابل د غزني د سيمي قدیم نوم و، د الزاولي په نسبت ډېر مولفان او مشاهیر تېر سوي دي، مثلاً قاضي شهاب الدین دولت آبادي مشهور عالم او مفسر د عمر الزاولي لمسی و. (۴۶) او دا هغه قدیم زاوُل دی، چي د روزگان په ډېر لیک کښي هم راغلی دی، نو ابو حامد زاوُلی د زابلستان د سيمي سړی و.

۳. تاریخ غزنه؟ په دې نوم کوم کتاب ماته نه سو معلوم، د کتاب شناسی اکثره کتابونه ما وکتل، خو د تاریخ غزنه، په نامه کوم کتاب مولفانو نه دی ذکر کړی، او نه ابو حامد زاوُلی پېژني، ښایي چي دا یو نوم ورکی کتاب

(۴۶) سبحة المرجان ص ۳۹.

او مؤلف وي، چي د هند په مخکه کښي به لیکل سوی وي، ځکه چي حسن صغاني هم د هند یو مشهور عالم او ژبپوهاند و، چي شرح به یې وروسته ولیکم.

یو کتاب د تاریخ ملا محمد غزنوي په نامه پېژنم، چي شیخ عبدالرحمان بن عبدالرسوم چشتي (متوفی ۱۰۹۲ هـ) دغه کتاب درلود، او ده (۱۰۳۲ هـ) پخپل کتاب "مرآة مسعودی" کښي له دغه کتابه اقتباسات وکړل، دی وایي چي ملا محمد غزنوي د سلطان محمود سره هند ته راغلی، او دغه تاریخ یې لیکلی دی. (۴۷)

دا شېخ عبدالرحمان چشتي د هند مشهور مؤلف او د "مرآة الاسرار او مرآة مسعودی" او نورو ډېرو کتابو خاوند او ثقه صوفي دی، چي دروغجن نه ښکاري، او د ده په وخت کښي لاهم تاریخ ملا محمد غزنوي موجود و، چي مرحوم محقق شیراني یې هم ذکر کړی دی. (۴۸)

مگر داسي ښکاري چي د ملا محمد غزنوي تاریخ به له دې تاریخ غزنه څخه بېل وي. ځکه شېخ عبدالرحمان چشتي تصریح کوي، چي ملا محمد د سلطان محمود معاصر و، یعنی د (۱۴۰۰ هـ) په شاوخوا کښي به ژوندی و، مگر دغه ابو حامد خو

(۴۷) پرشین لتبرچر ۱۰۷۲ د ستوري تالیف، د لندن طبع.

(۴۸) تنقید شعر العجم ص ۵۷ د دهلي طبع.

له حسن صاغانې څخه دا حکایت اورېدلی دی، او امام صاغانې د (۵۶۰۰هـ) د شاوخوا سپړې دی.

۴. حسن صاغانې یا صغانې؟ د لاهور یو خورا لوی عالم او د عربي ژبې امام تېر شوی دی، د کرامات په اصلي نسخه کېښي (صنغاني) لیکل شوی، او دا نسبت غلط دی، صحیحه املا یې صاغانې یا صغانې ده، چې د چغانې معرب دی، او دغه چغان یا چغانیان د آمو درياب شمالي خواته یوه لویه سیمه ده. (۴۹)

امام حسن صاغانې (صغانې) په (۵۷۷هـ) په لاهور کېښي زېږېدلی، او په غزني او بغداد کېښي د علومو تحصیل کړی، او مخصوصاً په عربي ژبه کېښي امام و، چې په عراق او مصر او حجاز کېښي هم شهرت لاره، او ډېر مولفات لري، دی په (۶۵۰هـ) په بغداد کېښي وفات سو، او قبر یې په مکه کېښي دی، مشهور تالیفونه یې دا دي: کتاب الشوارد فی اللغات، شرح القلادة السمطیه، کتاب المفتعال، کتاب العروض، مشارق الانوار، مصباح الدجی، الشمس المنیره، شرح البخاري، درة السحابه، کتاب الفرائض، العباب الذخر چې یو عربي ناتمام قاموس دی. (۵۰)

(۴۹) حدود العالم، د تهران طبع.

(۵۰) سبحة المرجان ص ۲۸، تذکره علمای هند، ص ۴۸، بزم مملوکیه ص ۲۸

د کرامات په دغه حکایت کېښي چې د حسن صغانې څخه رانقل سوی دی دا ثابتیږي، چې دغه کتاب پس له (۵۶۰۰هـ) تالیف شوی دی، ځکه چې دغه وخت د حسن صغانې د ژوند زمانه ده.

اما دا چې حسن صغانې د غزني په احوال خبر و، او د ده روایت به ثقه وي که به؟ د ده خبره له دې سببه پخه ښکاري، چې امام حسن صغانې د خپل علمي تحصیل یوه دوره په غزني کېښي تېره کړې، او د غزني په مدرسو کېښي یې لوست کړی وو. (۵۱)

د امام صغانې یو ډېر مهم کتاب العباب دی، چې خطي نسخې یې په استانبول کېښي دي، او یوه عکسي نسخه یې د کراچي د اسلامي تحقیقاتو په کتب خانه کېښي هم سته، امام صاغانې په دې کتاب کېښي د عربي لغاتو په مقابل کېښي ځیني فارسي کلمات هم راوړي، او وایي چې په "لسان غزنويه" یې دا بولي یا دا، او ما په غزني کېښي له خلکو څخه اورېدلي دي. (۵۲)

له دغو خبرو څخه ښکاري چې امام صاغانې پخپله په غزني کېښي اوسېدلی، او د دغه ښار په احوال او ژبه ښه بلد و، نو ځکه د ده روایت ثقه گڼو.

(۵۱) وگورئ: د حسن صاغانې احوال، معارف اعظم گره، ۱۹۵۹م د مولوي

عبدالحکیم لیکنه او معجم المطبوعات، ۲-۱۲۸.

(۵۲) د العباب د خطي نسخې عکس.

۵. برداب بامیان؟: دا کلمات هم کاتبانو مسخه کړي دي، زما په خیال یې صحیح دا دي: "بردرب بامیان" یعنی د بامیان پر دروازه، چي د غزني ښار پخوا څلور دروازي درلودې، او یوه یې "باب البامیان" وه،^(۵۳) داسي ښکاري چي د غزني شمالي دروازه "باب البامیان" یا "درب بامیان" بلله کېده، چي بامیان ته به له دغي دروازي څخه لار تله:

۶. مرلت؟ دا کلمه په دغه حکایت کښي لومړی پلا (مرلت) او بیا (مرکت) لیکلې ده، گمان کوم چي دواړه ډولونه یې غلط دي، او د نسخې د کاتبانو د ناپوهۍ له لاسه مسخه شوي ده، او اصل یې (مزگت) دی د (مسجد یست عظیم) له تعبیره هم دا ښکاري، چي دا کلمه اصلاً (مزگت) وه، او دوه نور شکلونه یې ممسوخ دي.

مزگت په قدیمه فارسي کښي د عربي (مسجد) په معنا راغلی دی، او ښایي چي مسجد هم د دغي کلیمې معرب وي، او د دې کلیمو ریښه هم د پښتو نمزدک او مزدک سره مشترکه ده،^(۵۴) چي دا مزدک د پښتو په پخواني ادب کښي د مسجد په

(۵۳) احسن التقاسیم د مقدسي ص ۳۰۳.

(۵۴) شرح یې وگورئ: د پښتو ادب تاریخ ۱ تا ۶۹.

معنا و، او اوس هم د مروتو قبایل مزدک مسجد ته وايي^(۵۵) اسدي طوسي د فارسي پخوانی لغت لیکونکی وايي: "مزگت بپارسي مسجد باشد."^(۵۶)

۷. افلخ لویک؟ د کرامات د دې حکایت په استناد یو لوی مسجد د غزني د بامیان په دروازه کښي و، چي (مسجد افلخ لویک) یې باله، او دا مسجد لومړی پلا د افلخ نیکه (خانان) جوړ کړی وو، او د لویک له کورنۍ څخه لومړی پلا دغه (خانان) مسلمان شوي و، خو دی بیرته مرتد سو، او ترده وروسته بیا د ده لمسی (نېسه) افلخ دا مسجد د غزني د بامیان په دروازه کښي جوړ کړ، او دا ځای دمخه بتخانه وه.

دا افلخ لویک، ظاهراً هغه افلح دی، چي د ده ذکر دمخه ما د زین الاخبار گردېزي په حواله وکړ، مگر د گردېزي په خطي نسخه کښي دا نوم افلح بن محمد بن خاقان راغلی دی، چي کښي یې ابو منصور و.^(۵۷)

له دې څخه ښکاري: چي د دغه افلح (افلخ) پلار محمد پوره مسلمان سوی، او اسلامي نوم یې و، مگر د محمد پلار

(۵۵) د مروتو کسرونه، ص ۸۶ د پښتو اکاډمۍ طبع.

(۵۶) لغت فرس ۵۱ د تهران طبع.

(۵۷) زین الاخبار، ص ۶.

خاقان (چي په دې حکايت کښي خانان راغلی دی) او لا بت پرست وو، چي نيا مسلمان، او وروسته بيرته مرتد سو. که څه هم گردېزي دغه ابو منصور افلح د لويکانو له کورنۍ څخه نه دی بللی، خو د کرامات روايت دا ښکاره کوي، چي دی هم لويک و.

اما د دې "لويک" نوم د گردېزي په نسخو کښي افلح، او د کرامات د ناقصي نسخې په املا (افلح) دی، ښايي چي د گردېزي ضبط صحيح وي، ځکه چي افلح نه په عربي نه په پښتو او نه په فارسي کومه معنا لري، او نه داسي نوم بل ځای ليدل سوی دی، ښايي چي د دې کورنۍ د لومړي پلا اسلام قبلولو په مناسبت د ده نوم افلح اينوول سوی وي، چي د عربي له "فلاح" څخه ريښه لري، او هم گمان کيږي، چي دا مسجد د غزني د اسلامي زمانې لومړی مسجد و.

۸. بيحانه؟ دا کلمه دوه واره بيحانه او محانه ليکلې شوې ده، چي غالباً بتخانه ده، قرينه يې هم وروسته د "صنم" کلمه ده، چي گویا دلته دمخه يوه لويه بتخانه وه، او هلته يو لوی بت هم و، چي هغه يې هم "لويک" باله "صنم لويک".

دا نکته مه هېرئ، چي په دغو زمانو کښي شاهانو د معبودانو رنگ موندلی و، او د دوی مجسمې او بتونه به په بتخانو او معبدو کښي پراته وه، د بغلان په اورتون کښي هم د

شاهانو بتونه او مجسمې ولاړي وې، او د روزگان له کتیبې څخه هم ښکاري چي پاچا، الهی القاب لرله، او خلکو د تقدس په سترگه ورته کتل، نو ښايي چي دغه بت هم د لومړي "لويک" و، چي يو قسم معبود گڼل کېده، او چي مسلمانان غالب سوه، او خانان يا خاقان مجبوراً مسلمان سو، ده به د خپل سلف بت نه سو ماتولای، نو يې په سيمين تابوت کښي هلته ښخ کړ، چي هم د بت شکنو مسلمانانو له لاسه محفوظ پاته سي، او هم يې خاوري ونه خوري.

۹. وحوير لويک؟ د کرامات په خطي ناقصه نسخه کښي داسي ليکلي دي: خوزه گمان کوم چي دا کلمه به (وجوير) وي، چي ښايي دا لويک به هم د کابلشاهانو او رتبيلانو معاصر او د دوی له خپلوانو څخه و، د دغه "لويک" په نامه اوس هم يوه لويه سيمه د غزني جنوب غربي خواته پرته ده، چي اجرستان يې بولي او منهاج سراج جوزجاني "وجير" او "وجيرستان" ليکلې ده، چي په غوري دوره کښي د غوري سلطنت يو مشهور ولايت و،^(۵۸) په غزنوي دوره کښي هم يوځای د غزني له سيمو څخه "هجوير" و، چي د کشف المحجوب ليکوال او مشهور صوفي علي بن عثمان هجويري غزنوي (متوفی حدود ۴۹۵هـ) هم دغه ځای ته منسوب و، او په کتاب کښي ځان مکرراً هجويري

(۵۸) طبقات ناصري ۱ ص ۳۹۳، ۳۹۶، ۴۱۶، ۴۳۶ وغيره د حبيبي طبع، کوټه.

غزنوي بولي^(۵۹) او د شهزاده دا راشکوه په قول هجویر د غزني له محلاتو څخه و.^(۶۰)

نو (وجویر، هجویر، وجیر) د یوه اوسني اجرستان مختلفي املاوي دي چي دا ځای د وجویر لویک په نامه مشهور دی، او تراوسه هم سته، یا بنایي چي دغه نوم قدیم وي، او دغه لویک ورته منسوب دی.

۱۰. بر خدمت رسل وکابلشاه؟ دا کلمات هم مسخه سوي دي او صحیح ډول یې داسي و "بر خدمت رتبیل وکابلشاه" یعنی وجویر لویک دغه بتخانه د کابلشاه او رتبیل لپاره جوړه کړې وه.

رتبیل د هغو شاهانو عمومي لقب و، چي د دوی سلطنت د عربو د فتوحاتو د وختو په لومړۍ هجري پېړۍ کښي له زابله تر سیستانه رسېدی، او د سبکتگین تر عصره یې دوه نیم قرنه مسلسل په دغو سیمو کښي د اسلامي لښکرو سره جنگونه کول.

داسي ښکاري چي د رتبیلانو او زاولي شاهانو او کابلشاهانو په منځ کښي خپلوي او دوستي وه، ځکه هغه وخت چي چيني سیاح هیون تسنگ زابلستان ته راغی، نو کابلشاه له

^(۵۹) کشف المحجوب د لینن گراډ طبع.
^(۶۰) سفینه الاولیا، ص ۵۶ د هند طبع.

ده سره تر زابلستانه ولاړ، او بیا بیرته د خپل مملکت سرحداتو ته وگرزېد.

لکه کننگهم چي حسابلی دی، هیون تسنگ له هنده بیرته د اټک او بنو او اپوکین (افغان) پر لار غزني ته په ۲۵ جون ۶۴۳ع کال راوړسېد^(۶۱) چي د هجري سنې (۲۴هـ) کال دی، نو بنایي چي د غزني د لویکانو پاچهي هم د اسلامي هجري سنې په ابتدا کښي شروع سوې وه، چي د سبکتگین تر عصره (۳۶۵هـ) موجوده وه.

مگر د رتبیل کلمه مورخانو په ډول ډول رانقل کړې او د هر کتاب کاتب بیا هم پښي مسخه کړې ده: رتبیل، رتبیل، رتبیل، رتبیل، زنبیل، زنبیل وغیره، چي د تاریخ سیستان او مجمل التواریخ محشي مرحوم ملک الشعراء بهار خراساني دغه کلمه د فارسي (زنده پیل) څخه جوړه شوې (زنتبیل یا زنبیل) شمېرلې ده.^(۶۲)

مگر روارتي وايي: دا نوم د هندي "رتبیل" یا "رتن پال" تصحیف دی^(۶۳) خو عربي مورخانو لکه بلاذري او یعقوبي او طبري او مسعودي دغه کلمه (رتبیل) ضبط کړې ده، چي د کلیمې اصلي شکل هم دغه دی، او جمع یې رتابله ده، لکه

^(۶۱) د هند پخوانۍ جغرافیه ۱ تا ۲۶۶.

^(۶۲) د تاریخ سیستان حواشي ص ۹۱ او د مجمل حواشي ص ۴۲۲.

^(۶۳) پر افغانستان ځيني يادښتونه، ص ۶۳.

"قياسره" نمارده، کياسره، فراغنه، تراکمه، افاغنه او نور حتی دا نوم په عربو کښي هم مشهور و، د عربي شاعر فرزدق چي د رتبيلانو معاصر و، د سليمان بن عبدالمالك په مدح کښي وايي:

وتراجع الطرداء اذوتقوا بالامن من رتبيل والشحر^(۶۴)

د دغه بيت په استناد ه ا نوم يقيناً (رتبيل) و، نه بل څه، چي وروسته عربو دانوم د علم په ډول پر خپلو زامنو هم ايښود، مثلاً رتبيل بن صالح يو مشهور محدث و، چي د ده نوم زيدي د قاموس په شرح کښي د "الرتبيل" تر مادې لاندي راوړي دي^(۶۵) او علامه ذهبي له ده څخه ډېر احاديث را نقل کړي دي.^(۶۶)

له دغو رواياتو څخه ښکاري، چي د کلمې اصلي شکل هم (رتبيل) و نه بل څه^(۶۷) ځکه چي (زنتبيل) په لوړ بيت کښي نه ځائسړي، او د قصيدي وزن ورځرابوي، او که يې (زنبيل) فرض کړو، نو بيا د "الرتبيل" په ماده کښي نه راځي، بلکې دغو لغويانو د زنبيل ماده جلا راوړې، او هلته يې زنبيل کوم علم يا لقب نه دی ښوولي.

^(۶۴) ديوان الفرزدق ص ۳۲۵، المعرب دجواليقي ص ۱۶۳.

^(۶۵) تاج العروس، د الرتبيل ماده.

^(۶۶) مشتهبه النسبه د علامه ذهبي.

^(۶۷) تفصيل يې وگورئ: د دكتور بلوخ مقاله، سروش کراچي، جون ۱۹۵۸ م.

گمان کوم: چي د دغي کلمې اخرنی جز (بيل) به لکه راوړتي چي وايي، د هغه "پال" سره نژدې وي، او (رتبيل) به وي، ځکه د قديمو نومو د اخر "پال" له پالل څخه دی، خو پالل او پيلل دواړه د پښتو په لهجو کښي سته، او (رتو) هم په هندي نومو او هم په اوستا کښي ليدل کيږي.

په گاتها کښي د روحاني مشر او بزرگ مينوي په معنا و، او د زرتشت لپاره هم د صفت په ډول استعمال شوی، او پخپله زرتشت هم ردجهان بلل سوی دی^(۶۸) په فارسي کښي هم (رد) د هوبنيار او خردمند په معنا و، فردوسي وايي:

بپوشيد درع سـ ياوش رد
زره راگره پر کمر بند زد

او هم دغه کلمه ده، چي په سنسکريت کښي د ميني رب النوع او زهره ستوري او عشق او محبت ته وايي^(۶۹) په پښتو کښي د دې کليمې ريښه په راتو کښي سته، چي د ښځي نوم دی، يعني روحاني محبوبه، او مينوي معشوقه، او د نرو نوم راتگل همدغسي دی (رات = رت = روحاني مشر او محبوب) گل هغه تاريخي کولا او کهول دی.

^(۶۸) فروردين يشت ۱۵۲ بند.

^(۶۹) د ډنکن فوربس هندي قاموس ص ۴۲۶.

معنا يې ده: د محبوب مشر له کهوله، خو ملايانو دا نومونه
معرب کړي دي: راحتو؟ راحت گل؟

نو د دغه تاريخي لغوي تحليل په سيوري کښي (رتپيل)
ډېر ښکلی پښتو نوم دی، يعنې د عشق پالونکي، مينه
ورمشر، يا د ميني د رب النوع پالونکي، او عربانو حق درلود،
چي دا ښکلی ادبي نوم واخلي او پر خپلو زامنو يې کښيږ دي.

۱۱. بسرش خانان؟ د کرامات حکايت د وجوير لويک زوی
خانان بولي، او په ناقصه خطي نسخه کښي دا نوم
خانان دی، خو د گردېزي د زين الاخبار په خطي دوو
نسخو کښي چي اوس په لندن کښي دي، دا نوم لکه
دمخه چي وويل سوه خاقان دی، په پښتو کښي د خاقان
نوم نه دی رواج، مگر خانان ډېر دی، خاص بيا د رگون
او راولسنان په ملاخيلو قبيلو کښي، بنايي چي کاتبانو
خانان په گردېزي کښي خاقان کړی وي، چي يو مشهور
نوم و.

په هر صورت خانان يا خاقان د "وجوير لويک" زوی و،
چي لومړی پلا له دې کورنۍ څخه مسلمان سو، او د غزني د
باميان د دروازي بتخانه يې مسجد کړ، او د لويک بت يې
هلته ښخ کړ، خو دی بيرته مرتد سو، په دې جمله کښي
(بسرش) د فارسي (بسرش) دی.

۱۲. کابلان ساه؟ چي صحيح يې کابلان شاه دی، او دا د
هغه کابلشاه يو بل شکل دی، چي کله کله په ځيني
تاريخي کتابو کښي هم دغه شکل راغلی دی، مثلاً ابن
خرداد به د شاهانو په سلسله کښي "کابلان شاه" هم ياد
وي^(۷۰)

۱۳. خجل؟ د کرامات په ناقصه خطي نسخه کښي دغسي
ليکلي دي، او داسي ښکاري، چي دا له کابلشاهانو
څخه د يوه نوم و، دا نوم د تامل وړ دی، چي اصل يې
څه و؟ زه داسي گمان کوم، چي دا نوم (خنجل) و، ځکه
چي پخوانو مورخانو هم دا نوم راوړی دی: احمد بن
واضح يعقوبي (متوفي ۲۹۲هـ) ليکي، چي المهدي
خليفه په (۱۶۳هـ) کال ځينو شاهانو ته سفيران واستول،
او دوی يې خپل اطاعت ته راوغوښته، چي اکثر يې د
المهدي اطاعت ومانه، يو له دغو شاهانو څخه ملک
کابلشاه و، چي دی يې "خنجل" باله^(۷۱).

دا کابلشاه چي د (۱۶۳هـ) په حدود کښي ژوندی و، د
يعقوبي په تاريخ کښي د ده نوم (حنجل) دی، چي د کرامات په
نسخه کښي (خنجل) ليکلی، او دواړه سره ليري نه دي، او
داسي ښکاري، چي کاتبانو تصرف پکښي کړی دی.

^(۷۰) المسالك الممالک، د ابن خردادبه، ص ۱۷۰.

^(۷۱) تاريخ يعقوبي ۳ تا ۱۳۱ د نجف طبع ۱۳۵۸هـ.

لومړۍ تورۍ په کرامات کښي (خ) او دوهم په يعقوبي کښي (ن) او دريم (ج) او اخرنۍ په دواړو کښي لام دی، نو له دې څخه (خنجل) جوړېدای سي، چي زما په تخمين به دا کلمه اصلاً (خنچل) وي، ځکه چي په عربي او فارسي قديمو نسخو کښي د (ج او چ) فرق په رسم الخط کښي نه و.

که دا نوم تجزيه کو، داسي به سي: خن چل، خن د خان مخفف دی، لکه په پښتو کلمه خنتما کښي، دا نوم په کاکړو کښي تر اوسه سته، خان + تما يعني د خان له تومني او پښته څخه، تما پخوانۍ کلمه ده، چي په اوستا کښي هم وه، لکه گئوتما (د گئو له تومني = بودا)^(۷۲) او مرتم = مردم (مړ - تما) يعني د مړو له تومني، چي په اوستا کښي هم (مرته) يعني مردنی و^(۷۳) يا سپين تما چي د زردشت د کورنۍ نوم و.^(۷۴)

دغسي نور ډېر کلمات سته چي په اخر کښي تما (تومنه، خټه، کورنۍ) راغلي ده، نو خنتما هم د خان تومني او د خان له خټي او متکبر او مغرور او اصیل په معنا دی، د پښتو خانگل (خان + کهول) هم کټ مټ دغسي نوم دی.

پر دغه اساس د خنچل لومړۍ ټوټه هم (خن) د خان مخفف دی، لکه چي ځني پښتانه خانمري هم خنمري او خانگل

^(۷۲) د دکتور جولوس کتاب بودا د ۱۹۰۵م طبع.

^(۷۳) يشا ۲ تا ۴۲.

^(۷۴) يسنا ۱۹.

هم خنجل بولي.

دوهمه ټوټه يې (چل) ده، چي په پښتو طرز، سلوک، رفتار ته وايي، ملا ميران کندهاري شاعر ويلي و:

نه په "چل" د عشق پوهيږي نه يې زده دی
لغورن مچ دی بونيږي رقيب

نو "خنچل" يعني د لوړو عالي او خاني سلوک خاوند، چي داسي سرې حتماً بايد پښتون او پښتو ژبی وي.

۱۴. بلسان خلجييه که لويک گفتم: دا لويک نه دی معلوم چي نوم يې څه و؟ خو داسي ښکاري چي خنچل کابلشاه، دا بيت د "لويک" له خولې رالېږلی دی، او ښايي چي دغه "لويک" له خنچل سره په کابل کښي و. ځکه چي د دې دوو کورنيو خپلوي په تاريخي روايانو کښي دمخه ثابته سوه، نو ممکنه ده، چي دا "لويک" هم د خنچل خپل وي.

اما دلته د غور خبره دا ده: چي "لسان خلجييه" کومه ژبه وه؟ زما سره ډېر تاريخي او ژبني دلايل سته چي خلجي دغه اوسنی غلجي دی، چي له قديمه د غزني په غرو او رغو کښي اوسي، او د زاولستان پخواني خلک دي، دلته به زه په لنډه يوڅو دليله راوړم چي دا خبره لږ څه ښکاره سي:

خلجي او غلجي يا غلزي په اصل کښي (غززي =

عصره بیا تر اوسه په (۶۰۰) کاله کښي د یوه سړي له نسله په میلیونونو خلک او قبایل پیدا سي.

خلجیان یا غلجیان خو درې قرنه تر چنگېز دمخه په دغو ځایو کښي ساکن وو، او ډېر شهرت یې لاره، د حدود العالم مؤلف په (۳۷۲هـ) کښي وایي: "د غزني په اطرافو کښي خلج، ترکان (دا کلمه غلطه چاپ شوې ده خلج) پراته دي، او تر بست او گوزگان او بلخ او تخارستانه پونده دي، او ورشوي او د څړځایونه او ډېر پسونه لري".^(۷۹)

تر ده دمخه بل اسلامي جغرافیاوال ابن خرداد به (۲۳۰-۲۳۴) هم د خلجیه نوم اخلي، او وایي چې خرلخ تورکان طراز ته نژدې د ژمي هستوگني لري، او هم دوی ته نژدې د خلج (خلجیه) د ژمي ورشوي دي.^(۸۰)

ابراهیم بن محمد اصطخري (۳۴۰هـ) وایي:

"خلج یوه ډله تورکان وو، چې خورا پخوا د هند او سیستان تر مینځ د غور شاته راغله، پسونه یې لرل، کالي او ژبه او کره وړه یې لکه د تورکانو داسي وو"^(۸۱)

ځیني مستشرقان په دې عقیده دي، چې دغه غلجي د هفتالیو بقایا دي، مارکوارت وایي: "خلج یا خولج د هفتالیو

کوهرزاد)^(۷۵) یعنی د غرو خلک، چې دا کلمه په غرج، غرچه، او غلچه او نورو ډیرو تاریخي کلماتو کښي سته، او کله (غ) په (خ) هم اوږي، او غلجي، خلجي سي.

د هند "خلجیان" چې په پېړیو یې هلته سلطنت کړی دی، دغه پښتانه غلجیان وو، د دوی په نوم ډېر ځایونه هم سته، لکه: خلج (په روزگان کښي) خلج (د هلمند د ناوي)^(۷۶) خلج (د غزني) چې یاقوت هم په معجم البلدان (۲ تا ۳۸۱) کښي خلج غزني ته نژدې د زابلستان له سیمو څخه ښودلی دی. د قبایلو او ځایو په نومو کښي کله (خ) په (غ) اوږي لکه خرخیز - قرغیز او دغور اوسنی ساغر، چې منهاج سراج ساخر ضبط کړی دی، او اصلاً "سورغر" و.^(۷۷)

دا خبره چې خلجیان د چنگېزخان د زوم خالج خان له نسله دي، او محمد قاسم فرشته د نظام الدین احمد بخشي هروي له طبقات اکبري رانقل کړې ده^(۷۸) تاریخي صحت نه لري، ځکه دا نا ممکنه ده چې پس له (۶۲۰هـ) د چنگېزخان له

^(۷۵) د شاهنامې په ملحقاتو کښي د کک کوهرزاد حال سته، چې د دغو افغانانو مشر و، او دوی د زابل د سیمو په غرو کښي پراته وو، دغه کوهرزاد کت مټ د (غرزي) فارسي ترجمه ده. (د شاهنامې ملحقات ج ۵، ص ۳۳)

^(۷۶) دا خلج، اصطخري هم د هلمند په ښارو کښي یاد کړی دی (اصطخري، ص ۲۴۵)

^(۷۷) طبقات ناصري ۱ تا ۳۸۷ د حبیبی طبع، کوټه.

^(۷۸) تاریخ فرشته ۱ تا ۸۸.

^(۷۹) حدود العالم، ص ۶۴ د تهران طبع.

^(۸۰) ابن خرداد به، ص ۲۸.

^(۸۱) اصطخري، ص ۲۴۵.

قبائيلو پاتي برخي دي، چي په شامي کتابو کښي په (۵۵۴م) Khwlas راغلي^(۸۲) او بيا په (۵۶۹ع) کال سفير ريمرچوس دغه کلمه خو لير راوړې ده. او دا نظريه مور کت مټ د محمد بن احمد څوارزمي په کتاب کښي (۳۷۰هـ) هم وینو، دی وايي: خلیج او کبجیه^(۸۳) تورکان (دا کلمه غلطه کنجینه چاپ شوې ده) د هياطله له پاتيشونکو څخه دی، چي په تخارستان کښي دشان او شوکت خاوندان وو.^(۸۴)

دا خلیجیان له افغانانو سره یوځای مؤرخانو یاد کړي دي، او داسي ښکاري چي دوی ډېر سره نژدې او یو قام وو، ابو نصر محمد بن عبد الجبار عتبي (۴۱۵هـ) د سبکتگین په فتوحاتو کښي لیکي: "افغانیه او خلیج ده ته ایل او په زور یې په خدمت کښي داخل کړه سوه"^(۸۵) چي ابن اثیر هم کت مټ دغه روایت راوړی دی.^(۸۶)

^{۸۲} ایرانشهر، تر ۲۵۱ وروسته.

^{۸۳} دا د بیهقي کچي او د منهاج سراج کوچي. او د عربو قفص، او د شاهنامي د ملحقاتو کوچ، او د ارمني مؤرخ موسس کلن کتوتس: کمچک هفتالیت، او

اوسني کوچی دی.

^{۸۴} مفاتیح العلوم، ص ۷۲.

^{۸۵} تاریخ یمنی، ص ۲۶.

^{۸۶} الکامل، ۸ تا ۳۴۸.

مینارسکی په صراحت سره وایي: دغه خلیج تورکان او د اوسنیو غلجو افغانانو اسلاف وو، او بارتولد او هیگ هم په اسلامي انسائیکلو پیدیا کښي دغسي ویلي دي.^(۸۷)

دا خبره یقین ته نژدې ده: چي خلیجي یا غلجي او ابدالي به له پخوانو هفتالیانو او زابلي پاچهانو سره نژدېوالی لري، ځکه چي دغه هفتالیان (هياطله) هم په دغه زابلستان کښي چي اوس هم غلجي او ابدالي اوسي، پاچهان وو، او پر سکو، چي د دې پاچهانو شکلونه کښل سوي دي، هم کت مټ د دغو اوسني پښتنو کړه وړه ته ورته دي، جگي پزي، غټي سترگي، گڼ وښتان، قوي بدنونه یې عیناً د پښتنو دي، او لکه میسن چي لیکي: د نورستان پخوانو کافرانو مطلق پښتانه پخپله ژبه اودل Odal بلل، چي دا کلمه هغه هفتل (ابدالي) ده (د میسن سفرنامه، صفحه ۸ جلد ۱ طبع لندن ۱۸۴۲ع) احمدشاه ابدالي وایي:

ټوله یو دي که غلجي دي که اودلي

ښه هغه چي آئینه د زړه صفا ده

نو خلیج یا غلجي د هغو تورکانو او غزانو له نسله نه دي، کوم چي په غزنوي دوره کښي او بیا د سلجوقیانو په زمانو کښي خراسان ته راغلي وو، بلکي تر اسلام دمخه چي کوم

^{۸۷} د مینارسکي حواشي پر حدود العالم، ص ۳۴۸ د اکسفورډ طبع.

وزبان نیز تغیر پزیرفت ولغتی دیگر گشت، و خلج را مردمان به
تصحیف خلج خوانند.^(۸۹)

له دې څخه ښه ښکاري، چې دغه خلجیان له تورکي
قبایلو څخه په دغه وخت کښي بېل وو، او د خلج او خلج تر
مینځ التباس او تصحیف موجود و، منهاج سراج هم طبقات
ناصری کښي د خپل عهد ډېر ملوک په هند کښي ښيي خو هغه
چي تورکان دي، هغه ترک بولي، او هغه چي خلجیان دي،
خلجي يې بولي، چي د غور له گرمسیره هلته تللي او پادشاهی
يې جوړي کړي وې، لکه ملک خان خلج، محمد بختيار
خلجی، محمد شیران خلجی، علي مردان خلجی، حسام الدین
عوض حسین خلجی، عیاث الدین خلجی^(۹۰) او ډیر نور خلجي
مشاهیر چي له ترکانو بېل وو، حتی ضیاء برنی د هند مؤرخ (د
۵۷۵۸ هـ) حدود) پخپل تاریخ فہروز شاهی کښي یو خاص فصل
لري، چي باید شاهی د تورکانو وي، خو هغه وخت چي ملک
جلال الدین خلجی د دهلي پر تخت کښېنوست، نو دی لیکي:
چي خلک ډېر متاثر وو، چي څنگه یو خلجی د تورکانو پر تخت
کښېنستلای سي؟ دلته داسي لیکي:

"ملک خلجیان شہریان را بغایت دشوار نمود"^(۹۱)

هفتالي اريائي اقوام په تخارستان او زابلستان کښي وو، زموږ
غلجیان به دهغو سره خپلوي لري، او د دې غلجو حملې پر هند
د هفتاليو سره شروع سوي، او تر (۸۰۰ هـ) پوري دوام لري، چي
د دوی غتي شاهنشاهی هم په هند کښي وې، او اسلام يې تر
بنگاله خپور کړی و، او د دوی له نومو سره د (خان) لقب هم د
(هون) د کلیمې اوښتی شکل دی، ځکه چي (ه) په (خ) اوږي
لکه قدیم هوارزم، اوسنی خوارزم، د تورکو هانم او زموږ خانم.
د دې خبري لپاره هم موږ تاریخ سندونه لرو: مثلاً د
تورکو معروف لغوي محمود کاشغري (۴۶۶ هـ) لیکي:

"غزان ۲۴ قبیلې دي، مگر د "خلجیانو" دوی قبیلې په
دوی کښي ځانونه نه شمیري او بيلي دي."^(۸۸)

همدغه مؤرخ د تورکانو په قبایلو کښي د "خلج" یا
خلجیانو ذکر کورټ نه کوی، او ځکه چي دی پخپله تورک او
په ژبه او عنعناتو يې پوه و، نو د ده قول په دې بابت کښي
مستند او قدیمتر دی.

محمد بن نجیب بکران (د ۶۰۰ هـ حدود) داسي لیکي:
"خلج قومی از ترکان از حدود خلج بحدود زابلستان
افتادند و در نواحی غزنین صحرا یست آنجا مقام کردند، پس
بسبب گرمی هوا، لون ایشان مستغیر گشت و بسیاهی مایل شد

^(۸۹) جهان نامه، ورق ۱۷ خطي، د مینارسکي په حواله.

^(۹۰) طبقات ناصري ۱ تا ۴۹۵ وروسته، د حبيبي طبع، کوټه.

^(۹۱) تاریخ فیروز شاهی، ص ۱۷۳ د کلکتې طبع.

^(۸۸) دیوان لغات الترک ۳ تا ۳۰۷.

له دغي خبري څخه هم دا ښکاري: چي خلجيان، تورکان نه وو، که نه وي نو ولي به خلکو د تورکانو د تخت و تاج پر ضياع افسوس کاوه^(۹۲) بلکه دغه خلجيان چي په هند کښي د مدنيت او سلطنت يو ښکلی اثر پر ايښی دی، په اصل او نسب د افغانستان له غلجيانو څخه وو.^(۹۳)

بارتولډ وايي:

"له څلورمي هجري پېړۍ څخه موږ خلجيان د افغانستان په جنوب کښي د سيستان او د هند تر منځ وینو، او دوی د هغو ترکانو پښتانه شوي بقايا دي، چي د اصطخري په قول په قدیمو زمانو کښي دلته راغلي وو، او دغه اوسني پښتانه غلجي چي د ترنک او ارغنداو په لوړه وادي کښي اوسي، هم له دغه نسله دي."^(۹۴)

نو دغه تورکان چي په قدیمو زمانو کښي زابل ته راغلي وو، هغه هفتاليان (هياطله، هون) وو، چي يو نیم زرکاله دمخه له پښتنو سره گډ، او دلته د پښتنو د اکثريت په سبب بالکل پښتانه سوي وو، او کوم وخت چي دوی په هند کښي سلطنتونه جوړ کړل، بالکل پښتانه وو، او پښتنو دغه خپل خلجي گڼل،

^{۹۲} خلجيان تورکان نه وو، د دې تفصيل وگورئ د هند د تاريخ د کانگرس زويداد

۱۹۳۹ م.

^{۹۳} تذکره بهادران اسلام ۲ تا ۳۳۱.

^{۹۴} اسلامي انسائيکلو پيډيا، ۳ تا ۸۷۶.

مثلاً: خوشحال خان خټک، سلطان جلال الدين خلجي (۶۸۹-۶۹۵هـ) په صراحت سره غلجي گڼي او وايي:

بيا سلطان جلال الدين پر سر پر کښناست
چي په اصل کښي غلجي د ولايت و^(۹۵)

له دغو ټولو تاريخي اسنادو څخه دا ثابتېږي، چي خلجيان پښتانه وو، او دغه اوسني د غزني دغرو او رغو غلجيان دي، چي د جهان نامي د مؤلف په قول يې ژبه هم بېله وه، او هغه نو دغه پښتو ده، چي تراوسه هم د ټولو غلجو ژبه ده، او د کرامات په دغه حکايت کښي هم "لسان خلجيه" بلله شوې ده، او د دغه "لويک" ژبه هم پښتو وه، ځکه چي دغه بيت پښتو دی، او وروسته به يې ولولئ:

۱۵. هندوان ساه؟ دا کلمه هندوان شاه ده، په پهلوي او قدیم فارسي ادب کښي هندوان، هند ته ويل کېده^(۹۶) د شاهنامي^(۹۷) په ملحقاتو کښي چي د زابلي افغانانو او د دوی د مشر کک کوهزاد قصه راغلي ده، داسي وايي:

^{۹۵} د خوشحال خان خټک کليات ص ۶۶۹، د حبيبي طبع، کندهار.

^{۹۶} سبک شناسي ۲ تا ۲۷ د تهران طبع.

^{۹۷} دا ملحقات د فردوسي نه دي، بلکه کوم بل شاعر پس له (۶۰۰هـ) په شاهنامي پوري نښلولي دي. خو قصې يې بالکل له تاريخي اصلته خالي نه ښکاري.

که نزدیک زابل بسه روزه راه یکی کوه بد سر کشیده بمه
بیکسوی او دشت خرگاه بود دگردشت زی هندوان راه بود
نسته دران دشت بسیار کوچ زافغان ولاچین وکرد وبلوچ^(۹۸)

دلته مقصد دغه د ارگون او وازي خوا لوی دښت دی،
چي د هند خوا ته د گومل او کورم له درو څخه لاري وې، او
کوچ هم هغه کپچي او کبجینه دی، چي تراوسه هم غلجیان
کوچي بلل کیږي، او دوی کیږدی (خرگاه) له دغه دښته د
اباسین غارو ته په ژمي کوچ کوي.

ابو منصور موفق بن علی هروی (د ۳۶۰ هـ حدود) وايي:
"وآن دیگر داروها کی به هندوان موجود است، ازاین
دیگر اقلیمها نیابند"^(۹۹)

نو هندوان شاه، د هندوستان شاه و.

۱۶. نیسه؟ دا کلمه نیسه ده، چي اوس یې په فارسي نواسه
او په پښتو لمسی، نمسی، نوی بولي، بیهقي د دغي
کلمې مفرد نیسه او جمع یې نیسگان راوړي^(۱۰۰) د یوه
زاره فارسي تفسیر په خطي نسخه کښي چي په کیمبرج
کښي سته، هم نیسه راغلې ده "و اورا فرزند دا دیم
ونسه برسر" (ورق ۳۴ ب) فخر مدبر مبارکشاه لیکي:

^{۹۸} د شاهنامې ملحقات، ج ۵ ص ۳۳، د تهران طبع.
^{۹۹} الابنیه عن خفایق الادویه، ص ۱ (خطي).
^{۱۰۰} تاریخ بیهقي، ص ۲۲۱ تا ۶۷۳ د تهران طبع.

"سند نبال نبسه شاه کابل از پایان هندوستان باز آمده
بود."^(۱۰۱)

امیر خسرو وايي: صفت ذات او همین نه بس است، که
رسول خدای رانيس است.

ځکه چي افلح د گردیزی په قول، د خاقان (خانان)
لمسی و، نو دا لکه حتماً نیسه ده، او د اصل (نیسه) معنی نه
لري، او د بیهقي له استعماله هم ښکاري، چي په غزني کښي
مروجه وه.

۱۷. پشاني بنست؟ دا جمله غالباً داسي ده: بشاهي
بنشست، يعني پر شاهي کښېنوست، او شاهي په
پهلوي او لومړنۍ فارسي کښي د سلطنت او مملکت په
معنا هم و.^(۱۰۲)

وروستني کلمات داسي دي: بتخانه لویک برکند و
مزگت بکرد، يعني د لویک بتخانه یې ورانه کړه، او پر ځای
یې مسجد جوړ کړ.

۱۸. سلطان سخي سرور: دا سړی د هند او پنجاب په سیمو
کښي ډېر شهرت لري، او د مشهورو اولیاو په ډله کښي شمیرل
کیږي، مفتي غلام سرور لاهوري لیکي: د ده نوم سید احمد او
مشهور په سخي سرور سلطان و، د ملتان له ولیانو څخه دی،

^(۱۰۱) آداب الحرب والشجاعه، ص ۲۸ د لاهور طبع.

^(۱۰۲) سبک شناسي ۱ تا ۴۲۹.

چي خلک يې "لکه داتا" بولي، او نسب يې حضرت علي (کرم الله وجهه) ته رسيږي، د پلار نوم يې سيد زين العابدين و، چي د ملتان په کرسۍ کوټ کښي ساکن و، او د عايشې کهوکهرې سره يې واده وکړ، او سيد احمد او عبدالغني دوه زامن ځني پيدا سوه، دغه سيد احمد په بغداد کښي د حضرت عبدالقادر جيلاني^(ح) او شهاب الدين سهروردي^(ح) حضور ته ورسيد، او بيا يې په لاهور کښي له محمد اسحاق لاهوري څخه علوم ولوستل، وروسته مفتي لاهوري د ده کرامات شميري، او د شهادت تاريخ يې د شاه کوټ د غره سره سره چي اوس يې مزار هم هلته دی په (۵۷۷هـ) گڼي^(۱۰۳)

دا سيد احمد د خپل روحاني سطوت او شکوه له رويه په "سلطان" مشهور سوی و، دی پسله شيخ علي هجويري د هند په خاوره کښي د اسلام خورا لوی مبلغ دی، حتی چي د هندوانو قبایل په جالندهر کښي خپل ځانونه تر اوسه هم "سلطاني" او ده ته منسوب بولي^(۱۰۴) او په عيسوي پنځلسم او شپاړسم قرن کښي دغه سلطاني فرقه ډېره مشهور وه. او د پنجاب جات ټول سلطاني وو، چي دوی به د فروري په منځ کښي د سخي سرور زيارت له، ډېره غازيخان ته راتله، خو د سکھانو د حکومت په وختو کښي ديوان ساون مل د ملتان حاکم دوی منع کړل، تر

^{۱۰۳} خزينة الاصفيا ۲ تا ۲۴۸.

^{۱۰۴} د جالندهر گزتيير، ص ۱۲۱.

نولسمي پېړۍ پوري چي د لودهيانې او جالندهر گزتيير ليکل کېدی، دغه سلطاني هندو موجود وو.^(۱۰۵)

دا سخي سرور چي د حضرت عبدالقادر جيلاني رحمه الله عليه (۴۷۰ - ۵۶۱هـ) او د شيخ شهاب الدين سهروردي (۵۳۹ - ۶۳۲هـ) معاصر بلل سوی دی، په هغو سيمو کښي چي د خراسان د خلکو د تگ او راتگ لاري وې، يعني په ملتان او ډېره غازيخان کښي اوسېد، نو ځکه پښتانه هم د ده مريدان وو، او بنيادي چي دی پخپله هم د لوست لپاره، غزني ته راغلی وي، ځکه چي دغه وخت د غزنويانو دوره وه، او غزني د علم ثقافت او تصوف مرکز و.

د کرامات د دغي ناقصي نسخې څخه ښکاري، چي دغه کتاب خاص د ده پر کراماتو ليکلي سوي و، او ټول حکايات يې هم د ده په څوارقو اړه لري، چي يو مثال يې دغه موجود حکايت، او د غزني په مسجد کښي د "لوياک" د بت کشف کول او له مخکي څخه را ايستل دي.

۱۹. باين مزلت؟ دا کلمه هم يقيناً مزگت ده، مزلت معني نه لري.

۲۰. کشف سدس؟ دا کلمه شدش ده، يعني ده ته کشف سوه.

۲۱. درتالوت؟ صحيح ډول په اوسني املا ولولئ.

^(۱۰۵) آب کوثر، ص ۹۱.

۲۲. از شهر غزنه پرجاست؟ برجاست دلته معني نه ورکوي،
دا کلمه پرجاست ده، اوس دا حکايت په صحيح ډول په
اوسنی املا ولولي:

"ابوجامد الزاولي را درتاريخ غزنه، از حسن صفاني
روايت است: که در بلده غزنه بر درب باميان مسجد يست
عظيم، که آنرا مزگت افلخ (افلح؟) لويک خواندندی، و اين
بتخانه عظيم بود، که وجوير لويک، برخدمت رتبيل وکابلشاه
کرده بود.

چون پسرش خانان (خاقان) به مسلمی آمد، صنم لويک
را نيارست شکستن، وانرا دران مزگت بزمين اندر کرد، وبتابوت
سيمينه درنهاد.

کابلان شاه خنچل، اين بيت فرستاد بلسان خلجيه، که
لويک گفت: (۱۰۶)

خانان (خاقان؟) باز هندوان شاه شد، و چون نېسه او
افلخ (افلح؟) شاهي بنشست، بتخانه لويک برکند و مزگت بگرد.
چنين روايت کنند:

چون سلطان سخي سرور، باين مزگت شد گفت: بوی
صنم شنوم، نیک دید و کشف شدش، زمين برکافت و صنم لويک
برکشيد درتابوت سيمينه نهاده، انرا بشکست وسيم را (به) بناي

(۱۰۶) د دې بيت صحيحه املا او معاني به وروسته راشي.

مسجد داد، و بکرامت آن ولی الله، بوی کفر وهندوئی از شهر
غزنه پرجاست. (ورق ۱۵ خطي)

د خلجي ژبي پنتو بيت

اوس به دغه د "لسان خلجيه" د بيت الفاظو ته څير شو،
گمان کوم چي دا پنتو دي داسي:

په زمي کزنه بنخيد لويک لويانو بويله لويان
کنه تور به براغلوم (بلوم؟) ممله تيزيو په ملا

د دې بيت هره مصرعي پنځلس هجاوي لري.

۱۵	۱۴	۱۳	۱۲	۱۱	۱۰	۹	۸	۷	۶	۵	۴	۳	۲	۱
په	زمي	گز	نه	نېه	خيد	لو	يک	لو	لو	لو	لو	لو	لو	لو
کنه	تور	به	برا	غل	وم	به	لوم؟	مم	له	تي	ز	يو	په	ملا

په اوسنی املا داسي کيږي:

په زمي غزنه بنخيد لويک لويانو بايله لويان
کنه تور به براغلوم (بلوم؟) ممله تازيو په ملا

د کلماتو تحليل:

۱. زمي: دغه اوسنی مخکه او د فارسي زمين ده، دا کلمه
عيناً په فارسي پخواني ادب کښي په دغه شکل سته،
فخرالدين گرگاني (۴۴۶هـ) وايي:

چو این مایه نبودی رستی را
 نبودی جانور روی "زمی" را^(۱۰۷)
 نظامی وایی:

اساسیکه د آسمان و "زمی" است
 بانندازه قدرت آدمی است
 اسدي طوسي (متوفي ۴۶۵ هـ) وایی:

زمین جای آرام هر آدمی است
 همان خانه کردگار "زمی" است^(۱۰۸)

په اوستا کښي زم (مخکه) او په پهلوی زمیک د اسمان
 په مقابل کښي و^(۱۰۹) او زمیاد د مخکی او ودانی پښته
 وه^(۱۱۰) داسي ښکاري چي زمی پخوا په پښتو کښي هم وه، چي
 وروسته زمکه یا مخکه د پهلوی، زمیک، ته نژدې ځني جوړه
 سوه.

۲. گزنه: په اصل کښي (کزن) ده، چي د گزنه = غزنه ناقصه
 املا ده دا کلمه په سغدي ژبه (گزنک) او د معاني په

^(۱۰۷) ویس ورامین ۳.

^(۱۰۸) فرهنگ دهخدا، ص ۶۶.

^(۱۰۹) یشتها ۸، ۱۳، ۹۵.

^(۱۱۰) مزد یسنا و ادب فارسي، ص ۴۳۲.

کتابو کښي گزن او معنا يې خزانه ده^(۱۱۱) او په
 سنسکریت کښي کجن یا جگن وه، چي عربو هم دغه
 کلمه معربه کړه، ابو منصور موهوب بن احمد بن محمد
 الخضر جواليقي (۴۶۵ تا ۵۴۰ هـ) ليکي: الکنز: فارسي
 معرب و اسمه بالعرييه مفتوح،^(۱۱۲) نو د عربي کنزد
 فارسي گنج معرب شکل دی^(۱۱۳) چي قديم شکل يې
 گزنه = گزنه = غزنه و.

په فارسي کښي مرغوزن یا مرغزن (گورستان) ته وایی،
 او دغه قديمه ريښه لري (مر + غزن = خزانه مردگان = گورستان
 چي دا کلمه په هراتي فارسي کښي وه،^(۱۱۴) امامي
 هروي وایی:

آن جهانداري که گشت اندر نبرد
 مرغزار از زخم تيرش، مرغزن
 منو چهری وایی:

وقت صلحش کس نداند "مرغزن"
 از مرغزار وقت خشمش کس نداند

^(۱۱۱) سلطنت غزنویان ۳۵۷ د پروفیسر بن ونیست په حواله.

^(۱۱۲) المعرب من الکلام الاعجمي، طبع دارالکتب المصریه ۱۳۶۱ هـ.

^(۱۱۳) سواء السبيل الی معرفته المعرب والدخيل، طبع لاهور ۱۹۰۳ هـ.

^(۱۱۴) طبقات الصوفیه، ص ۲۱۳ خطي.

مرغزار از مرغن،^(۱۱۵) نوگزن = غزن: مجمع او مخزن ته وايي، چي د غزنه قديم نوم گزنه په پښتو کښي و، او دا يې ځکه گزنه باله، چي په دې کوټ کښي به تل د شاهانو خزانې محفوظي وې، او غزنه د گزنه د کلیمې وروستنی لغوي تحويل دی.

۳. سحید لویک؟ دا کلمه هم د "لویک" بت د ښخولو او مخکي کینلو (کافت) په قرینه، چي په دې حکایت کښي ذکر شوی دی، د پښتو (ښخید) ده، له ښخ او ښخول څخه چي د مفرد غایب صیغه ښکاری، او اوس موږ وایو (ښخ سو) گمان کوم چي د (ښخیدل) مصدر پخوا پخپله مستقیم مشتقات درلوده، او (ښخ کیدل) د ژبي د وروستني فتور نڅښه ده - او د صیغې اخیر (ید) د فارسي له هروي لهجې سره ډېر نژدې دی. چي پخوا د مفرد غایب لپاره راتی: مثلاً وی نان خوردید (وی نان خورد) احمد استاد محمود اید (احمد استاد محمود است).

نو ښخید لویک هم دغه معنا لري: ښخ سو لویک، د خواجه عبدالله انصاري په طبقات الصوفیه کښي چي په هروي لهجه دی، ډېر داسي مفرد غایب صیغې سته^(۱۱۶)

^(۱۱۵) دیوان منوچهری، ص ۶۶.^(۱۱۶) د طبقات الصوفیه فرهنگ د حبيبي لیک.

۴. لوی انو: په اوسني املأ (لویانو) ده، له دې څخه هم ښکاری، چي د (لویک) د کلمې ریښه هم (لوي) وه، او پښتنو دوی (لویان) هم بلل، دا کلمه اوس هم سته، مثلاً: د کلي مشران او لویان سره راغونډ شول. کریم داد وايي:

پز غویو چي تبری کا
لوی د نشي هسي لوی

۵. بویلا: دا هم د اوسني (بایله) قديم تلفظ دی، بایلل او بویلل (باختن) په یوه معنی دي، تر اوسه د غرو پښتانه (بویلا) وایي يعني (باخت)، او دا د پښتو د لهجو اختلاف دی، چي د ډېغو توریو Vowels په ویلو کښي لري، او لکه چي ما دمخه وویل: په قديمو نښانو کښي د مسیدو او وزیرو او اږیدو د لهجو او ادا ډېر اثار ښکاری، بویلا (بایلووله، بایلو، بایله) ماضي صیغه ده، چي په فارسي (باخت) ورته وايي.

۶. لویا: اوسنی لوی، د هغه لوی که ریښې څخه پر قديم ډول اسم حالت دی، پخوا داسي کلمات ډېر وو، خو اوس لږ دي، مثلاً اوس موږ خندا، ژړا، رڼا، نڅا وایو، خو ځغلا، شنرا، ځلا، زرغا، زلما، ښکلا، ملانه وایو، حال دا چي دغسي ډېر کلمات په پخوانۍ پښتو کښي

وو، او په پخوانو اشعارو کښي مستعمل دي^(۱۱۷) وگورئ په لومړۍ مصرعۍ کښي لويان، لويو دواړه له يوې ريښې دي، او دا ثابتوي، چي د (لويک) لقب هم له دغي ريښې څخه راوتلی دی.

۷. کسه تر؟ دا کلمه کشا تر = کښه تور وه، لومړۍ ټوټه يې کښه له کښل څخه ده، او دوهمه کلمه (توره) ده، چي په ترکيب کښي (ه) حذفېږي، لکه تورن، توريالي.

د توري کلمه په قديمو نومو کښي خورا ټينگه ريښه لري، لکه دمخه ذکر شوي (تورامانا = تورمن) او تروجن پال (تورجن پالونکی) او کشتريه چي په سنسکريت او زړه پارسو او سغدي او اوستا کښي عموماً د پاچا او حکمران او جنگي او توريالي په معنا وه، او د شاه، شار، کشور کليمې هم له دغي څخه راوتلي دي او د پير روښان په خيرالبيان کښي (تورکښ) راغلې ده.^(۱۱۸)

سر الکسندر برنس Burnes تر ۱۸۳۶ع کال دمخه د اباسين په هند (پخواني ويهند) کښي پر سنگ مرمر يوه سنسکريت کتيبه موندلې وه، چي يو غوښي خوړونکی قوم تورکښ Turshcas پر دې سيمه مسلط و.

^(۱۱۷) پته خزانه، ص ۲۳۴-۲۳۹.

^(۱۱۸) شرح يې وگورئ: د پښتو ادبياتو تاريخ ۱-۶۵ د حبيبي ليک

دا ليک يوه برهمن "سري تلکه" Seri Tillaka کښي دی^(۱۱۹) او داسي ښکاري چي دا غوښي خوړونکی تورکښان هغه هفتاليان (هونان) وو، او دوی يې د دلاوري او توريالي تور په سبب تورکښ = کښه تور = کشتريه بلله، چي په دې پښتو بيت کښي کټ مټ دغه کلمه راغلې ده، او کشتريه او کښ تور يا تورکښ د لښکري او عسکر په معنا له قديمه په پښتو ادب کښي موجود وو.

۸. بيراغلوم: دا کلمه غالباً (به براغلوم) ده، چي د بيت د هجايي وزن په تجزيه کښي (برا - غل - وم) ويله کيږي، او بايد مصدر يې براغلول وي، يا براغلل وي، له موقع داسي ښکاري چي براغلول به د فارسي له (آغال، براغلل، براغليدن) سره يوه لري، اسدي طوسي ليکي:

آغال چنان باشد که کسی را بر کسی طيره کنند تا تند شود، آن فعل را آغالش خوانند، وسگ را که بر مدم جهانند، بر آغليدن گویند، فرااوي گفت:

^(۱۱۹) د دې کتيبي انگرېزي ترجمه وگورئ: کابل د لندن طبع ۱۸۴۲م ص ۱۲۰-۱۲۱ چي اصلي ډبرليک، برنس د ايشياتک سوسائيتي دکلکتې موزيم ته وړی و.

من ز "آغاشت" نترسم هیچ
وربمن شیر "رابر آغالی" (۱۲۰)

دا مصدر په فارسي کښي برغلانیدن او ورغلانیدن هم راغلی دی، چي اوس یې په پښتو ښکارل یا پارول بولي، او په فارسي یې "کسی را بر جنگ تیز کردن" معنا لیکلې ده (۱۲۱) بیهقي لیکي:

"اندیشد این بادشاه که ما بتر سیدیم و بگریختیم، و دم مابگیرد، و بنامه ولایت داران رابرها "برآغلانیدن" گیرد، و ناچار دوست برما دشمن شود".

بل ځای وایي: که بنده بورتگین را برین قوم "آغالید" و اوبخواهد آمد". (۱۲۲)

نو په دې پښتو بیت کښي هم "کښه تور به براغلوم" داسي معنا کوي: لښکر به وگمارم او فوځ به پاڅوم، يعني زه به ستا په مرسته خپل لښکر درولېږم.

په پټه خزانه کښي د امير کروړ يوشعر دی، چي په هغه کښي "په ژوبله يونم "يرغلم" پر تښتېدونو باندي" راغلي دي (۱۲۳) هلته ما دا کلمه پرغالم لوستې وه، ځکه چي د

(۱۲۰) لغت فرس، ص ۳۲۵.

(۱۲۱) برهان قاطع، ج ۱.

(۱۲۲) تاريخ بيهقي ۲ ص ۷۵۲-۸۰۵.

(۱۲۳) پټه خزانه، ص ۳۳.

خوشحال خان او نورو متوسطينو په اشعارو کښي پرغلل او يرغال هم د حملې په مفهوم موجود وو، مگر ښايي چي د امير کروړ دغه "يرغالم" هم برغالم وي، د برغلل له لازمي مصدره، چي دغه قديمه ريښه لري، او امير کروړ هم د دغو "لويکانو" د زمانې پاچا دی، چي د دوی د سلطنت غربي خواته پر غور او زور او بادغيس حکمران و، او د ژبي نژدېوالی يې ضروري دی.

۹. بلوم؟ د بيت د هجائي تقطيع څخه بايد دا کلمه دوي هجاوي وگڼو (به - لوم) مگر ما چي هر څه فکر او مطالعه وکړه، د دغي کليمې کوم معقول حل مي ونه موند، او داسي کلمه چي معنا يې له موقع سره ونښلي او منطقي هم وي، ما نه کړه پيدا ځکه دا کلمه دغسي پټه او ناحل سوې پاته سوه.

۱۰. مملا: دا کلمه ظاهراً نهې ده (مه مله) يعني ملتيا مه کوه ځکه چي وروسته هم د بيت په پای کښي (ملا) راغلي ده، مل تر اوسه په پښتو: ممد، معاون او رفيق ته وایي، ملتيا، ملتوب تعاون او رفاقت او همراهي ده، شېخ اسد سوري د پښتو يو قديم شاعر (۱۴۲۵هـ) وایي:

نه به لاس واخلي له خوره نه به لوري
نه به ملا کړي له بي وزلو له ترار (۱۲۴)

(۱۲۴) پټه خزانه، ص ۲۳۴-۴۱.

ملکيار غرشين (۵۷۱هـ) وايي:

غازيانو راشئ - ټول شاوخواشئ - د شهاب په ملاشئ،^(۱۲۵)

کله (ملي) د پاتېدو او اقامت او باقي بودن په معنا هم

راغلي دي، عبدالقادر خان خټک وايي:

اې يوه خدايه! ژر وران د دنيا سراي کړې!

چي اشنا عالم ترې ځي، نااشناملي

بل ځای وايي:

ناپوهان به يې باور په وداني کا

چي په طمع د سيلاب د اوبو ملي^(۱۲۶)

نو ښايي چي دلته هم (مه مله) يعني مه پاتېږه، دوام مه

کوه، وي.

اما د کليمې آخرنی الف د (ه) پر ځای، اوس هم د غلجو

او وردگو او اړېدو په لهجو کښي سته، مه کوا، مه خورا، مه

ځا، وايي.

۱۲. تيزيو؟ دا کلمه د هجايي تقطيع لپاره بايد (تي-زيو)

ولوستله شي، گمان کوم چي دا هم د ږغيزو توريو د

اوبنتلو د سيستم په اثر له (تازيو) څخه (تيزيو) شوې ده.

تازي له قديمه عربي ژبي او عربي قوم ته ويل کېده، په

اوسنی محاوره بايد ووايو، (مه مله د تازيو په ملا) يعني مه څه

يا مه پاتېږه د تازيو او عربو په ملگري کښي.

ځکه چي د غزني لويک خانان، جبراً مسلمان سوي وو نو

يوه بل "لويک" له کابله ده ته په دې بيت کښي وکښل چي:

"های، افسوس! لويک بت د غزني په مخکه کښي ښخ سو، او

لويانو خپله لويي بايلو ده، زه به لښکر درواستوم، ته د تازيانو

(عربو) ملگري مه کوه".

تازي چي پښتانه مسيد او وزير به يې حتماً (تيزي)

وايي، د عربي اقوامو لپاره قديم نوم دی، چي په پهلوي او

فارسي کښي هم مستعمل و، فردوسي په شاهنامه کښي د

عربو او سعد وقاص د حملې پر وخت، دغه کلمه د مطلق عرب

په معنا استعمالوي مثلاً:

که تخت ونه دېهيم بڼي نه شهر

از ايرانيان وازترک وز "تازيان"

نه دهقان، نه ترک ونه "تازي" بود

کز اختر همه "تازيان" راست بهر

نژادي پديد آيد اندر ميان

سخنها بکردار بازي بود

بيا وروسته تازي عربي ژبه هم بولي:

"بتازي" يکي نامه پاسخ نوشت

پديد آوريد اندر و خوب وزشت^(۱۲۷)

^(۱۲۷) شاهنامه ج ۵ تر، ص ۳۰۲ وروسته.

^(۱۲۵) پښتانه شعراء، ج ۱ ص ۵۶ د حبيبي طبع کندهار

^(۱۲۶) وگورئ د عبدالقادر خان ديوان، د حبيبي طبع کندهار.

اکثره محققان وايي: چي دغه تازي نوم له (طائي) څخه اخیست سوی دی، ځکه چي د بنو طي قبيله ايرانيانو ته ډېره نژدې او ورڅرمه عربي قبيله وه، نو ټول عرب يې په دغه نامه وبلل. (۱۲۸)

دا چي يو ملت د يوې قبيلې په نامه وبلل شي، په تاريخ کښي نور مثالونه هم لري، لکه يونان د يوې قبيلې يونيا په نامه، يا فرس (د عربو ايران) د پرسه قبيلې په نامه چي يونانيانو (پرسيا) وباله، او بيا (پرشيا) سو. (۱۲۹)

او بل مثال يې دا دی: چي په دغه حکايت کښي د پښتنو ژبه يوازي د غلجو په نامه "لسان خلجيه" بلله شوې ده، او دا د کل تسميه په جز گڼله شي.

دا "تازي" نوم د عربو لپاره ډېر قديم دی، حتی چينيانو هم د تانگک د کورنۍ په سلطنت کښي (۶۱۸-۹۰۷ع) پخپلو کتابو کښي دا نوم تا - شي Ta-Shi ذکر کړی دی، چي په ۹۶۰ع د تا - شي Ta-Shi اميرالمومنين له خوا شل سفيران د چين د سنگ Sung شاهانو ته راغلل، او د ليو - شي Liao-Shi چيني امپراطور حضور ته هم يو تلشي (تازي) سفير راغی. (۱۳۰)

(۱۲۸) باټولډ په اسلامي انسايکلو بېډيا کښي ج ۲، د تاجيک آرتيکل.

(۱۲۹) د شاهنامې فرهنگ، ص ۸۴.

(۱۳۰) په چيني کتابو کښي د مينخنو پېړيو پلټني، د پترچ ميدر تاليفو د لندن طبع ۱۸۸۷ع، ج ۱ ص ۲۶۶.

نتائج

اوس چي تاسو د ۱۴۰۰ کاله پخوا ځني د پښتو ليکونه او اسناد او د لويکانو يو پښتو بيت ټکي په ټکي د لغوي او تاريخي تحليل سره ولوست، نو به د دې څېړني ادبي او لساني تاريخي نتائج لنډ لنډ وليکم.

۱. لويکان، يوه شاهي کورنۍ وه په زابلستان او غزني کښي چي د کابلشاهانو سره يې خپلوي لرله، د دوی نوم له پښتو (لوی) څخه جوړ شوی دی او ژبه يې پښتو وه، او فديمر "لويک" وجوير (هجویر) نومېد د (۱۲۰هـ) حدود.

۲. دغه يو بيت د لويکانو د ژبي نمونه پاته ده.

۳. د دوی د ژبي لهجوي سيستم د وردگو او مسيدو او وزيرو اوسنی ادا ته ورته و.

۴. دوی بتان درلوده، خو وروسته مسلمانان سول.

۵. د دوی جگړې له صفاريانو او غزنويانو سره څو قرنه جاري وي.

۶. د دوی نژادي تقارب له غلجيانو (خلجيانو) سره ښکاري، ځکه چي ژبه يې هم "لسان خلجيه" بللې شوې ده.

۷. د غزني قديم نوم (گزنه) لکه په سغدي او فارسي کښي چي ريښې لري، په پښتو کښي هم (گزنه) و.

۸. د پښتو د يوه قديم نظم ويونکی (لويک) چي د خانان لويک او خنچل کابلشاه معاصر و په (۱۶۳هـ) کښي به ژوندی و، نو دی هم لکه اميرکروړ سوري، د پښتو قديم شاعر او د هغه معاصر و.
۹. د لويکانو کورنۍ د سبکتگين په لاس ختمه سوه (۳۶۵هـ).
۱۰. پښتو په دغو اوقاتو (۲۰۰هـ حدود) په شرقي خوا کښي پهلوي ته نژدې وه، چي په دې بيت کښي د زمي، گزنه، براغلووم او تازي کلمات له سغدي او پهلوي سره نژدېوالي او اشتراك لري، خو په دغه عصر کښي چي د اميرکروړ شعر هم موجود دی، له دغو اغېزو څخه سپېڅلی دی، نو داسي ښکاري، چي د اميرکروړ ژبه د غور په غرو کښي له دغو پردو اغېزو څخه ليري پاته وه، د زابل او غزني پرخوا د ساساني دورې ثقافت او ژبي اثرونه کړي وو، او ځکه چي دا غرونه او رغونه د هند سياسي او تجارتي لازو وه، او د ايران او ماوراء النهر او عربو خلکو تگ او راتگ دلته ډېر و، نو د دوی ثقافتي او ژبني اثرونه هم يوه طبيعي خبره ده.
۱۱. په مسيحي لومړيو پېړيو کښي چي سپين "هون" (آريايي اقوام) د تخارستان له خوا زابلستان ته راغلل، له دوی څخه هفتاليان (ابداليان) د ارغنداو او هلمند په ناوو او

غرو او رغو کښي تر کورکه له پخوانو پښتنو سره گډ او ميشته شول، چي اوس د ابدالي (دراني) په نامه کښي هغه قديمه ريښه سته، او بله ډله د غلجي، خلجي، غرڅي) په نامه له محلي پښتنو سره گډ سول، (۱۳۱) د دغو خلکو ژبه دمخه هر څه چي وه، خو دلته په زابلستان کښي له غزني څخه تر سيستانه پښتو سوه، او د دوی گډون له پخوانو پښتنو سره په دغه ژبه کښي ځيني قديم ترکي کلمات گډل کړل: لکه هون چي "خان" سو، يا اولس، "جرگه" "يرغل" او نور.

خو کوم وخت چي پر دغو هونانو (خانانو) د اسلامي فتوحاتو يرغلونه راغلل، نو دوی غرو ته وخاته، او د دوی لهجه او ادا په غرو کښي پاته سوه، لکه د وردگو او وزيرو او مسيدو لهجې.

اما هغه اقوام چي په سيمو کښي وو، د دوی پر لهجو د سيمي د خلکو او مدنيت او ژبو اثر وسو، او تهذيب يې وموند، چي اوسنيو ابداليو لهجه يې نمونه ده.

(۱۳۱) ځينو ليکوالو پښتانه دهون له نسله گڼلي دي، مگر دا خبره تاريخي اصالت نه لري، ځکه موږ د هون تر زمانې ډېر دمخه په ريگويدا او د هرډوټ په تاريخ کښي د پکھت او پکتويس ذکر د آمو او اباسين تر منځ، سيمو کښي وینو، او دا ثابته ده، چي پښت = پښتانه درې، څلور زره کاله مخکي هم په پښتونخوا (د هيرډوټ پکتي ايکا) کښي اوسېدل، خو هغه وخت چي په عيسوي لومړيو پېړيو کښي سپين هونان (خانان) پښتونخوا ته راغلل، نو دوی په دې سيمو کښي د پښتنو سره گډ، او پښتانه سول او ژبه يې هم پښتو سوه.

د لويگانو تاريخي ښکارندوی

لويک وجویر (هجویر، وجیر) د رتبیل او کابلشاه په خدمت (کرامات) د ۱۲۰ هـ حدود، لويک خانان د وجویر زوی (د گردیزی: خاقان) مسلمان او بیا مرتد شوی لويک، چي د خنچل کابلشاه معاصرو (د دوی معاصر یو بل لويک، د پښتو بیت ویونکی) د ۱۶۳ هـ حدود محمد بن خاقان (گردیزی) د ده نوم اسلامي او هم مسلمان و، د ۲۱۰ هـ حدود، افلخ د محمد زوی (د گردیزی ابومنصور افلخ) د یعقوب لیث څخه په گردیز کښي مات سو ۲۵۶ هـ.

ابو علي (ابوبکر) لاويک (طبقات ناصري) يا مطلق لويک (سياست نامه) د کابلشاه د زوی خسر، چي د سبکتگن له لاسه يې په چرخ کښي د خپل زوم (د کابل شاه زوی) سره ماته وکړه ۵۶۳ هـ.

پای